


# ساعتِ صدیقی

## وصی شاہ تک


ہائے آدابِ محبت کے تقاضے ساغر  
لب ہلے اور شکایات نے دم توڑ دیا  
ساغر صدیقی

مانا کہ وصی شاہ سے تم کو ہیں بہت شکوے  
دیوانہ ہے دیوانہ ، دیوانے کو کیا کہیے  
وصی شاہ

انتخاب  
سحر بانو







آؤ اڪ سجده ڪريں عالمِ مدھوشي ميں  
لوگ ڪهتے هيں ڪه ساغر ڪو خدا ياد نهين

(ساغر صديقي)

ميں خوش نصيبي هون تيري، مجھے بهي راس هے تُو  
تيرا لباس هون ميں اور ميں ر لباس هے تُو

(وصي شاه)


# ساعتِ صدیقی

## دومی شاہانک

63 شعرا

انتخاب

سحر بانو



سویرا پبلی کیشنز



محمد مارکیٹ اردو بازار لاہور۔ فون: 042-7233585  
0321-4891178

اے رب! میرے علم میں اضافہ فرما  
ہماری کتابیں، معیاری کتابیں، پیاری کتابیں



ناشر: نصیر چوہان

انتباہ

تمام پبلشرز/دکاءارحضرات کو مطلع کیا جاتا ہے کہ کتاب بڑا کی جعلی کاپی  
فروخت کرنے والے کے خلاف سخت سے سخت قانونی کارروائی کی جائے گی۔

حقوق اشاعت محفوظ

سائنس

نام کتاب — نوی شاہنگ

انتخاب — سحر خانو

اشاعت — 2010ء

ڈیزائن — عاطف اقبال

مطبع — اشتیاق مشتاق پرنٹرز لاہور

قیمت — روپے

**سویرا پبلی کیشنز**

الحمد مارکیٹ اردو بازار لاہور۔ فون: 042-7233585

خوبصورت اور معیاری کتب چھپوانے کیلئے رابطہ کریں — نصیر چوہان : 0321-4891178

## فہرست

63 مشاعر حضرت سید سلیمان بن ابراہیم

9	ہمیں جو یاد دینے کا لالہ زار آیا	1 ساغر صدیقی
10	بزم کو نین سجانے کے لیے آپ کی یاد آئے	2 ساغر صدیقی
11	برکتیہ یزدان سے کچھ بھول ہوئی ہے	3 ساغر صدیقی
13	آج روٹھے ہوئے سا جن کو بہت یاد کیا	4 ساغر صدیقی
15	میں تلخی حیات سے گھبرا کے پی گیا	5 ساغر صدیقی
16	ہے دعا یاد مگر حرف دعا یاد نہیں	6 ساغر صدیقی
17	منزل غم کی فضاؤں سے لپٹ کر رولوں	7 ساغر صدیقی
18	کچھ لوگ بچھا کر کانٹوں کو گلشن کی توقع رکھتے ہیں	8 ساغر صدیقی
19	ایک وعدہ ہے کسی کا جو وفا ہوتا نہیں	9 ساغر صدیقی
21	محبت کے مزاروں تک چلیں گے	10 ساغر صدیقی
22	روداد محبت کیا کہئے کچھ یاد رہی کچھ بھول گئے	11 ساغر صدیقی
23	پوچھا کسی نے حال کسی کا تو رو دیئے	12 ساغر صدیقی
24	زلف نے بل کوئی کھایا تو برامان گئے	13 ساغر صدیقی
25	جب گلستاں میں بہاروں کے قدم آتے ہیں	14 ساغر صدیقی
26	اے صنم! جس نے تجھے چاندی صورت دی ہے	15 آتش لکھنوی
28	یاد میں تیری جہاں کو بھولتا جاتا ہوں میں	16 آغا حشر کاشمیری
29	یہ نہ تھی ہماری قسمت کہ وصال یار ہوتا	17 اسد اللہ غالب
30	میں نے رو کا بھی نہیں اور وہ ٹھہرا بھی نہیں	18 اسلم انصاری
31	ہنگامہ ہے کیوں برپا تھوڑی سی جو پی لی ہے	19 اکبر الہ آبادی
32	ہوئی ہے شام تو آنکھوں میں بس گیا پھر تو	20 احمد فراز
33	شعلہ تھا جل بجھا ہوں ہوائیں مجھے نہ دو	21 احمد فراز
34	سنا ہے لوگ اسے آنکھ بھر کے دیکھتے ہیں	22 احمد فراز

- 37 دل کے دریا کو کسی روز اتر جانا ہے 8 امجد اسلام امجد
- 38 رات میں اس کشمکش میں ایک پل سویا نہیں 9 امجد اسلام امجد
- 39 کل چودھویں کی رات تھی، شب بھر رہا چہ چا ترا 9 ابن انشاء
- 40 دل نے ہمازے بیٹھے بیٹھے کیسے کیسے روگ لگائے 10 ابن انشاء
- 41 کون کہتا ہے کہ موت آئی تو مر جاؤں گا 10 احمد ندیم قاسمی
- 42 تم نے جو میری قبر پہ آ کر یوں مسکرا دیا 11 استاد قمر جلالوی
- 43 اک پھول میرے پاس تھا، اک شمع میرے ساتھ تھی 12 احمد مشتاق
- 44 شہر بے حس میں کوئی اب تو قیامت ہی سہی 13 ڈاکٹر اجمل نیازی
- 45 پچھڑتے موسم، ادا اس لمحے، گئے دنوں کا ملال رکھنا 14 اشرف جاوید
- 46 خدا کرے مجھے دم بھر کو بھی نصیب نہ ہو 15 بسمل سعیدی
- 47 نہ جی بھر کے دیکھا، نہ کچھ بات کی 16 بشیر بدر
- 48 آنکھوں میں رہا دل میں اتر کر نہیں دیکھا 16 بشیر بدر
- 49 یونہی بے سبب نہ پھرا کرو، کوئی شام گھر بھی رہا کرو 16 بشیر بدر
- 50 سر راہ کچھ بھی کہا نہیں کبھی اس کے گھر میں گیا نہیں 16 بشیر بدر
- 51 نہ کسی کی آنکھ کا نور ہوں نہ کسی کے دل کا قرار ہوں 16 بہادر شاہ ظفر
- 52 بات کرنی مجھے مشکل کبھی ایسی تو نہ تھی 16 بہادر شاہ ظفر
- 53 کو بہ کو پھیل گئی بات شناسائی کی 17 پروین شاکر
- 54 وہ تو خوشبو ہے، ہواؤں میں بکھر جائے گا 17 پروین شاکر
- 55 ایک ایک گھڑی اس کی قیامت کی گھڑی ہے 18 ثاقب لکھنوی
- 56 دل میں کسی کے راہ کیے جا رہا ہوں میں 19 جگر مراد آبادی
- 57 نیا اک رشتہ پیدا کیوں کریں ہم 20 جون ایلیا
- 59 یارب غم اجراں میں، اتنا تو کیا ہوتا 21 چراغ حسن حسرت
- 60 چپکے چپکے رات دن آنسو بہانا یاد ہے 22 حسرت موہانی
- 61 کبھی کتابوں میں پھول رکھتا، کبھی درختوں پہ نام لکھتا 23 حسن رضوی
- 62 مرنے ہوئی زمیں کو بچانا پڑا مجھے 24 حسن عباسی
- 63 کبھی دل کی شمع بجھاؤں گا، کبھی جاں کی شمع جلاؤں گا 25 حسن نعیم

- 64 محبت کرنے والے کم نہ ہوں گے 26 حفیظ ہوشیار پوری
- 65 ہم ہی میں تھی نہ کوئی بات یاد نہ تم کو آسکے 27 حفیظ جالندھری
- 67 اس درد کی دنیا سے گزر کیوں نہیں جاتے 28 حبیب جالب
- 68 گو ذرا سی بات پر برسوں کے یارانے گئے 29 خاطر غزنوی
- 69 رخصت ہوا تو بات عمری مان کر گیا 30 خالد شریف
- 70 کبھی خود پہ کبھی حالات پہ رونا آیا 31 ساحر لدھیانوی
- 71 محبت ترک کی میں نے، گریباں ہی لیا میں نے 32 ساحر لدھیانوی
- 72 تمہی ملتے تو اچھا تھا 33 سعد اللہ شاہ
- 73 پیار کے دیپ جلانے والے کچھ کچھ پاگل ہوتے ہیں 34 سعید واثق
- 75 صحراؤں میں جا پہنچی ہے شہروں سے نکل کر 35 سلیم بے تاب
- 77 جی میں آتا ہے کہ اک روز یہ منظر دیکھیں 36 سلیم بے تاب
- 78 مری داستان حسرت وہ سنا سنا کے روئے 37 سیف الدین سیف
- 79 میں خیال ہوں کسی اور کا مجھے سوچتا کوئی اور ہے 38 سلیم کوثر
- 80 تم سے الفت کے تقاضے نہ بھاہے جاتے 39 شان الحق خلی
- 81 سوکھے ہونٹ، سلگتی آنکھیں، سرسوں جیسا رنگ 40 شبنم شکیل
- 82 تلاش جن کی ہے وہ دن ضرور آئیں گے 41 شریف کنجاہی
- 83 ہونٹوں پہ ساحلوں کی طرح تشنگی رہی 42 شکیل اختر
- 84 غم نصیبوں کو کسی نے تو پکارا ہوگا 43 صوفی غلام مصطفیٰ تبسم
- 85 پانی آنکھ میں بھر کر لایا جاسکتا ہے 44 عباس تابش
- 86 محبتوں کے یہ دریا اتر نہ جائیں کہیں 45 عبید اللہ علیم
- 87 فاصلے ایسے بھی ہوں گے، یہ کبھی سوچا نہ تھا 46 عدیم ہاشمی
- 88 ایک فلرٹ لڑکی (نظم) 47 عطاء الحق قاسمی
- 90 شوق برہنہ پا چلتا تھا اور رستے پتھر لے تھے 48 غلام محمد قاصر
- 91 تو نے دیکھا ہے کبھی ایک نظر شام کے بعد 49 فرحت عباس شاہ
- 92 تم آئے ہونہ شب انتظار گزری ہے 50 فیض احمد فیض
- 93 محبتوں میں ہر ایک لمحہ وصال ہوگا یہ طے ہوا تھا 51 فیضان عارف



94	تمہاری انجمن سے اٹھ کے دیوانے کہاں جاتے	۵۰ قتل شفائی
95	وہ دل ہی کیا ترے ملنے کی جو دعائے کرے	قتل شفائی
96	یہ معجزہ بھی محبت کبھی دکھائے مجھے	قتل شفائی
97	سب کچھ سمجھ میں آتا ہے	۵۱ گلشن آرا
99	تمہارے نور نینوں کا چھلکتا جام مانگا ہے	گلشن آرا
100	بُندا (نظم)	۵۲ مجید امجد
101	چاہت میں کیا دنیا داری، عشق میں کیسی بجزوری	۵۳ محسن بھوپالی
102	یہ دل، یہ پاگل دل مرا، کیوں بچھ گیا آوارگی	۵۴ محسن نقوی
103	بیتے سال اور گزرے موسم پھر سے بلاتا جا	۵۵ محمد جلیل
104	آنکھ برسی ہے ترے نام پہ ساون کی طرح	۵۶ مرتضیٰ برلاس
105	چاند نے اپنا دیپ جلایا، شام بچھی ویرانے میں	۵۷ مصحف اقبال تو صنی
106	کیا بتاؤں کیا ہے اپنا حال تیرے بعد	۵۸ منور علی گورچانی
107	غم کی بارش نے بھی تیرے نقش کو دھویا نہیں	۵۹ منیر نیازی
108	اس بے وفا کا شہر ہے اور ہم ہیں دوستو	منیر نیازی
109	نگری نگری پھر امسافر، گھر کا رستہ بھول گیا	۶۰ میراجی
110	گئے دنوں کا سراغ لے کر کدھر سے آیا، کدھر گیا وہ	۶۱ ناصر کاظمی
111	دل میں اک لہری اٹھی ہے ابھی	ناصر کاظمی
112	محببتیں جب شمار کرنا تو سازشیں بھی شمار کرنا	۶۲ نوشی گیلانی
113	ہوا کو لکھنا جو آ گیا ہے (نظم)	نوشی گیلانی
114	سمندر میں اترتا ہوں تو آنکھیں بھیگ جاتی ہیں	۶۳ وصی شاہ
116	کنگن (نظم)	وصی شاہ
118	سوچتا ہوں کہ اسے نیند بھی آتی ہوگی	وصی شاہ
120	میں جو دن کو بھی کہوں رات، وہ اقرار کرے	وصی شاہ



ہمیں جو یاد مدینے کا لالہ زار آیا  
تصورات کی دنیا پہ اک نکھار آیا

کبھی جو گنبدِ خضرا کی یاد آئی ہے  
بڑا سکون ملا ہے بڑا قرار آیا

یقین کر کہ محمد ﷺ کے آستانے پر  
جو بد نصیب گیا ہے وہ کامگار آیا

ہزار شمس و قمر راہ شوق سے گزرے  
خیال حسن محمد ﷺ جو بار بار آیا

عرب کے چاند نے صحرا بسا دیئے ساغر  
وہ ساتھ لے کے تجلی کا اک دیار آیا



بزمِ کونین سجانے کے لیے آپ ﷺ آئے  
شمعِ توحید جلانے کے لیے آپ ﷺ آئے

ایک پیغام، جو ہر دل میں اجالا کر دے  
ساری دنیا کو سنانے کے لیے آپ ﷺ آئے

ایک مدت سے بھٹکتے ہوئے انسانوں کو  
ایک مرکز پہ بلانے کے لیے آپ ﷺ آئے

ناخدا بن کے ابلتے ہوئے طوفانوں میں  
کشتیاں پار لگانے کے لیے آپ ﷺ آئے

قافلہ والے بھٹک جائیں نہ منزل سے کہیں  
دور تک راہ دکھانے کے لیے آپ ﷺ آئے

چشمِ بیدار کو اسرارِ خدائی بخشے  
سوئے والوں کو جگانے کے لیے آپ ﷺ آئے





برکشہ یزدان سے کچھ بھول ہوئی ہے  
بھٹکے ہوئے انسان سے کچھ بھول ہوئی ہے

تارے سے چمک اٹھے ہیں ساقی کی جبیں پر  
شاید میرے ایمان سے کچھ بھول ہوئی ہے

تا حدِ نظر شعلے ہی شعلے ہیں چمن میں  
پھولوں کے نگہبان سے کچھ بھول ہوئی ہے

شاخوں پہ چٹکتے ہوئے غنچوں کو مبارک  
اس زلف پریشان سے کچھ بھول ہوئی ہے

جس عہد میں لٹ جائے فقیروں کی کمائی  
اس عہد کے سلطان سے کچھ بھول ہوئی ہے

ہنتے ہیں مری صورتِ مفتوں پہ شگوفے  
میرے دلِ نادان سے کچھ بھول ہوئی ہے

حوروں کی طلب اور مے و ساغر سے ہے نفرت  
زاہد ترے عرفان سے کچھ بھول ہوئی ہے

—•••••—



آج روٹھے ہوئے سا جن کو بہت یاد کیا  
اپنے اُجڑے ہوئے گلشن کو بہت یاد کیا

جب کبھی گردشِ تقدیر نے گھیرا ہے ہمیں  
گیسوائے یار کی الجھن کو بہت یاد کیا

شمع کی جوت پہ جلتے ہوئے پروانوں نے  
اک ترے شعلہ دامن کو بہت یاد کیا

جس کے ماتھے پہ نئی صبح کا جھومر ہوگا  
ہم نے اس وقت کی دہن کو بہت یاد کیا



آج ٹوٹے ہوئے سپنوں کی بہت یاد آئی  
 آج بیٹے ہوئے ساون کو بہت یاد کیا

ہم سرِ طور بھی مایوسِ تجلی ہی رہے  
 اس درِ یار کی چلمن کو بہت یاد کیا

مطمئن ہو ہی گئے دام و قفس میں ساغر  
 ہم اسیروں نے نشیمن کو بہت یاد کیا





میں تلخی حیات سے گھبرا کے پی گیا  
غم کی سیاہ رات سے گھبرا کے پی گیا

اتنی دقیق شے کوئی کیسے سمجھ سکے  
یزداں کے واقعات سے گھبرا کے پی گیا

چھلکے ہوئے تھے جام پریشاں تھی زلف یار  
کچھ ایسے حادثات سے گھبرا کے پی گیا

میں آدمی ہوں، کوئی فرشتہ نہیں حضور  
میں آج اپنی ذات سے گھبرا کے پی گیا

دنیاۓ حادثات ہے اک دردناک گیت  
دنیاۓ حادثات سے گھبرا کے پی گیا

کانٹے تو خیر کانٹے ہیں ان سے گلہ ہی کیا  
پھولوں کی واردات سے گھبرا کے پی گیا

ساغر وہ کہہ رہے تھے کہ پی لیجئے حضور  
ان کی گزارشات سے گھبرا کے پی گیا



ہے دُعا یاد مگر حرفِ دعا یاد نہیں  
میرے نغمات کو اندازِ نوا یاد نہیں

میں نے پلکوں سے درِ یار پہ دستک دی ہے  
میں وہ سائل ہوں جسے کوئی صدا یاد نہیں

ہم نے جن کے لیے راہوں میں بچھایا تھا لہو  
ہم سے کہتے ہیں وہی عہدِ وفا یاد نہیں

کیسے بھر آئیں سرِ شام کسی کی آنکھیں  
کیسے تھرائی چراغوں کی ضیا یاد نہیں

صرف دھندلائے ستاروں کی چمک دیکھی ہے  
کب ہوا، کون ہوا، کس سے خفا یاد نہیں

زندگی جبرِ مسلسل کی طرح کاٹی ہے  
جانے کس جرم کی پائی ہے سزا یاد نہیں

آؤ اک سجدہ کریں عالمِ مدہوشی نہیں  
لوگ کہتے ہیں کہ ساغر کو خدا یاد نہیں





منزلِ غم کی فضاؤں سے لپٹ کر رولوں  
ترے دامن کی ہواؤں سے لپٹ کر رولوں

جامِ مے پینے سے پہلے مرا جی چاہتا ہے  
بکھری زلفوں کی گھٹاؤں سے لپٹ کر رولوں

زرد غنچوں کی نگاہوں میں نگاہیں ڈالوں  
سرخ پھولوں کی قباؤں سے لپٹ کر رولوں

آنے والے ترے رستے میں بچھاؤں آنکھیں  
جانے والے ترے پاؤں سے لپٹ کر رولوں

اپنے مجبور تقدس کے سہارے ساغر  
دیر و کعبہ کے خداؤں سے لپٹ کر رولوں



کچھ لوگ بچھا کر کانٹوں کو گلشن کی توقع رکھتے ہیں  
شعلوں کو ہوائیں دے دے کر ساون کی توقع رکھتے ہیں

ماحول کے تپتے صحرا سے، حالات کی اُجڑی شاخوں سے  
ہم اہل جنوں پھولوں سے بھرے دامن کی توقع رکھتے ہیں

جب سارا اثاثہ لٹ جائے تسکین سفر ہو جاتی ہے  
ہم راہنماؤں کے بدلے رہزن کی توقع رکھتے ہیں

سنگین چٹانوں سے دل کے دکھنے کی شکایت کرتے ہیں  
ظلمت کے نگر میں نورانی آنگن کی توقع رکھتے ہیں

وہ گیسوئے جاناں ہوں ساغر یا گردشِ دواں کے سائے  
اے وائے مقدر! دونوں سے الجھن کی توقع رکھتے ہیں



ایک وعدہ ہے کسی کا جو وفا ہوتا نہیں  
ورنہ ان تاروں بھری راتوں میں کیا ہوتا نہیں

جی میں آتا ہے الٹ دیں اُن کے چہرے سے نقاب  
حوصلہ کرتے ہیں لیکن حوصلہ ہوتا نہیں

شمع، جس کی آبرو پر جان دے دے جھوم کر  
وہ پتنگا جل تو جاتا ہے فنا ہوتا نہیں

اب تو مدت سے رہ و رسمِ نظارہ بند ہے  
اب تو اُن کا طور پر بھی سامنا ہوتا نہیں

ہر شناور کو نہیں ملتا تلام سے خراج  
ہر سفینے کا محافظ ناخدا ہوتا نہیں

ہر بھکاری پا نہیں سکتا مقامِ خواجگی  
ہر کس و ناکس کو تیرا غم عطا ہوتا نہیں

ہائے یہ بیگانگی اپنی نہیں مجھ کو خبر  
ہائے یہ عالم کہ تو دل سے جدا ہوتا نہیں

بارہا دیکھا ہے ساغر رگزارِ عشق میں  
کارواں کے ساتھ اکثر رہنما ہوتا نہیں





محبت کے مزاروں تک چلیں گے  
ذرا پی لیں! ستاروں تک چلیں گے

سنا ہے یہ بھی رسم عاشقی ہے  
ہم اپنے غم گساروں تک چلیں گے

چلو تم بھی! سفر اچھا رہے گا  
ذرا اُجڑے دیاروں تک چلیں گے

جنون کی وادیوں سے پھول چن لو  
وفا کی یادگاروں تک چلیں گے

حسیں زلفوں کے پرچم کھول دیجئے  
مہکتے لالہ زاروں تک چلیں گے

چلو ساغر کے نغمے ساتھ لے کر  
چھلکتی ہوئی باروں تک چلیں گے



رودادِ محبت کیا کہئے کچھ یاد رہی کچھ بھول گئے  
دو دن کی مسرت کیا کہئے کچھ یاد رہی کچھ بھول گئے

جب جام دیا تھا ساقی نے جب دور چلا تھا محفل میں  
اک ہوش کی ساعت کیا کہئے کچھ یاد رہی کچھ بھول گئے

اب وقت کے نازک ہونٹوں پر مجروح ترنم رقصاں ہے  
بیدادِ مشیت کیا کہئے کچھ یاد رہی کچھ بھول گئے

احساس کے میخانے میں کہاں اب فکر و نظر کی قدیلیں  
آلام کی شدت کیا کہئے کچھ یاد رہی کچھ بھول گئے

کچھ حال کے اندھے ساتھی تھے کچھ ماضی کے عیار جن  
احباب کی چاہت کیا کہئے کچھ یاد رہی کچھ بھول گئے

کانٹوں سے بھرا ہے دامنِ دل شبنم سے سلگتی ہیں پلکیں  
پھولوں کی سخاوت کیا کہئے کچھ یاد رہی کچھ بھول گئے

اب اپنی حقیقت بھی ساغر بے ربط کہانی لگتی ہے  
دنیا کی حقیقت کیا کہئے کچھ یاد رہی کچھ بھول گئے





پوچھا کسی نے حال کسی کا تو رو دیئے  
پانی میں عکس چاند کا دیکھا تو رو دیئے

نغمہ کسی نے ساز پر چھیڑا تو رو دیئے  
غنجی کسی نے شاخ سے توڑا تو رو دیئے

اڑتا ہوا غبار سرِ راہ دیکھ کر  
انجام ہم نے عشق کا سوچا تو رو دیئے

بادلِ فضا میں آپ کی تصویر بن گئے  
سایہ کوئی خیال سے گزرا تو رو دیئے

رنگِ شفق سے آگِ شگوفوں میں لگ گئی  
ساغر ہمارے ہاتھ سے چھلکا تو رو دیئے



زلف نے بل کوئی کھایا تو برا مان گئے  
چاند بدلی میں جو آیا تو برا مان گئے

اور تو سب کو پلاتے رہے مست آنکھوں سے  
ہاتھ ساغر نے بڑھایا تو برا مان گئے



جب گلستاں میں بہاروں کے قدم آتے ہیں  
یاد بھولے ہوئے یاروں کے کرم آتے ہیں

لوگ جس بزم میں آتے ہیں ستارے لے کر  
ہم اسی بزم میں بادیدہٴ نم آتے ہیں

میں وہ اک رندِ خرابات ہوں میخانے میں  
میرے سجدے کے لیے ساغرِ جم آتے ہیں

اب ملاقات میں وہ گرمی جذبات کہاں  
اب تو رکھنے وہ محبت کا بھرم آتے ہیں

قربِ ساقی کی وضاحت تو بڑی مشکل ہے  
ایسے لمحے تھے جو تقدیر سے کم آتے ہیں

میں بھی جنت سے نکالا ہوا اک بت ہی تو ہوں  
ذوقِ تخلیق تجھے کیسے ستم آتے ہیں

چشمِ ساغر ہے عبادت کے تصور میں سدا  
دل کے کعبے میں خیالوں کے صنم آتے ہیں



اے صنم! جس نے تجھے چاند سی صورت دی ہے  
 اسی اللہ نے مجھ کو بھی محبت دی ہے  
 تیغ بے آب ہے، نئے بازوئے قاتل کمزور  
 کچھ گراں جانی ہے، کچھ موت نے فرصت دی ہے  
 کوئی اکسیر، غنی دل نہیں رکھتی، ایسا  
 خاکساری نہیں دی ہے، مجھے دولت دی ہے  
 فرقتِ یار میں رو رو کے بسر کرتا ہوں  
 زندگانی مجھے کیا دی ہے، مصیبت دی ہے

یادِ محبوب فراموش نہ ہووے، اے دل!  
 حسنِ نیت نے مجھے، عشقِ سی نعمت دی ہے  
 گوشِ پیدا کیے سننے کو ترا ذکرِ جمال  
 دیکھنے کو ترے، آنکھوں میں بصارت دی ہے  
 لطفِ دل بستگی عاشقِ خیدا کو نہ پوچھ!  
 دو جہاں سے اس اسیری نے فراغت دی ہے  
 کمرِ یار کے مضمون کو باندھ اے آتش!  
 زلفِ خوباں سی مرے، غم کی طبیعت دی ہے





یاد میں تیری جہاں کو بھولتا جاتا ہوں میں  
بھولنے والے، کبھی تجھ کو بھی یاد آتا ہوں میں!

اک دُھندلا سا تصوّر ہے کہ دل بھی تھا یہاں  
اب تو سینے میں فقط اک ٹیس سی پاتا ہوں میں

او وفا نا آشنا کب تک سُنوں تیرا گلہ  
بے وفا کہتے ہوئے تجھ کو تو شرماتا ہوں میں

آرزوؤں کا شباب اور مرگِ حسرت ہائے ہائے  
جب بہار آئی گلستاں میں تو مرجھاتا ہوں میں

حشر میری شعر گوئی ہے فقط فریادِ شوق  
اپنا غم دل کی زباں میں، دل کو سمجھاتا ہوں میں





یہ نہ تھی ہماری قسمت کہ وصالِ یار ہوتا  
اگر اور جیتے رہتے، یہی انتظار ہوتا

ترے وعدے پر جئے ہم تو یہ جان جھوٹ جانا  
کہ خوشی سے مرنے جاتے اگر اعتبار ہوتا

کوئی میرے دل سے پوچھے، ترے تیر نیم کش کو  
یہ خلش کہاں سے ہوتی جو جگر کے پار ہوتا

یہ کہاں کی دوستی ہے کہ بنے ہیں دوست ناصح  
کوئی چارہ ساز ہوتا، کوئی غم گسار ہوتا

رگِ سنگ سے ٹپکتا وہ لہو کہ پھر نہ تھمتا  
جسے غم سمجھ رہے ہو، یہ اگر شرار ہوتا

غم اگر چہ جاں گسل ہے یہ کہاں بچیں کہ دل ہے  
غمِ عشق گر نہ ہوتا، غمِ روزگار ہوتا

کہوں کس سے میں کہ کیا ہے شبِ غمِ بری بلا ہے  
مجھے کیا برا تھا مرنا، اگر ایک بار ہوتا



میں نے روکا بھی نہیں اور وہ ٹھہرا بھی نہیں  
حادثہ کیا تھا، جسے دل نے بھلایا بھی نہیں

جانے والوں کو کہاں روک سکا ہے کوئی  
تم چلے ہو تو کوئی روکنے والا بھی نہیں

دور و نزدیک سے اٹھتا نہیں شورِ زنجیر  
اور صحرا میں کوئی نقشِ کفِ پا بھی نہیں

بے نیازی سے سبھی قریہ جاں سے گزرے  
دیکھتا کوئی نہیں ہے کہ تراشا بھی نہیں

وہ تو صدیوں کا سفر کر کے یہاں پہنچا تھا  
تو نے منہ پھیر کے جس شخص کو دیکھا بھی نہیں

کس کو نیرنگی ایام کی صورت دکھلائیں  
رنگ اڑتا بھی نہیں، نقش ٹھہرتا بھی نہیں



ہنگامہ ہے کیوں برپا تھوڑی سی جو پی لی ہے  
ڈاکہ تو نہیں ڈالا چوری تو نہیں کی ہے

نا تجربہ کاری سے واعظ کی یہ باتیں ہیں  
اس رنگ کو کیا جانے، پوچھو تو کبھی پی ہے

اس مے سے نہیں مطلب دل جس سے ہے بیگانہ  
مقصود ہے اس مے سے دل ہی میں جو کھینچتی ہے

ہر ذرہ چمکتا ہے انوارِ الہی سے  
ہر سانس یہ کہتی ہے ہم ہیں تو خدا بھی ہے

سورج میں لگے دھبہ فطرت کے کرشمے ہیں  
بت ہم کو کہیں کافر اللہ کی مرضی ہے



ہوئی ہے شام تو آنکھوں میں بس گیا پھر تو  
کہاں گیا ہے مرے شہر کے مسافر! تو

بہت اداس ہے اک شخص تیرے جانے سے  
جو ہو سکے تو چلا آ اسی کی خاطر تو

مری مثال کہ اک نخل خشک صحرا ہوں  
تیرا خیال کہ شاخ چمن کا طائر تو

میں جانتا ہوں کہ دنیا تجھے بدل دے گی  
میں مانتا ہوں کہ ایسا نہیں بظاہر تو

ہنسی خوشی سے بچھڑ جا اگر بچھڑنا ہے  
یہ ہر مقام پہ کیا سوچتا ہے آخر تو

فراز تو نے اسے مشکلوں میں ڈال دیا  
زمانہ صاحب زر اور صرف شاعر تو



شعلہ تھا جل بجھا ہوں ہوائیں مجھے نہ دو  
 میں کب کا جا چکا ہوں صدائیں مجھے نہ دو  
 جو زہر پی چکا ہوں تمہی نے مجھے دیا  
 اب تم تو زندگی کی دعائیں مجھے نہ دو  
 یہ بھی بڑا کرم ہے سلامت ہے جسم ابھی  
 اے خسروانِ شہر قبائیں مجھے نہ دو  
 ایسا نہ ہو کبھی کہ پلٹ کر نہ آسکوں  
 ہر بار دور جا کے صدائیں مجھے نہ دو  
 کب مجھ کو اعترافِ محبت نہ تھا فراز  
 کب میں نے یہ کہا تھا سزائیں مجھے نہ دو



سنا ہے لوگ اسے آنکھ بھر کے دیکھتے ہیں  
سوا اس کے شہر میں کچھ دن ٹھہر کے دیکھتے ہیں

سنا ہے ربط ہے اس کو خراب حالوں سے  
سو اپنے آپ کو برباد کر کے دیکھتے ہیں

سنا ہے درد کی گاہک ہے چشمِ ناز اُس کی  
سو ہم بھی اُس کی گلی سے گزر کے دیکھتے ہیں

سنا ہے اُس کو بھی ہے شعر و شاعری سے شغف  
سو ہم بھی معجزے اپنے ہنر کے دیکھتے ہیں

سنا ہے بولے تو باتوں سے پھول جھڑتے ہیں  
یہ بات ہے تو چلو بات کر کے دیکھتے ہیں

سنا ہے رات کو اُسے چاند تکتا رہتا ہے  
ستارے بامِ فلک سے اتر کے دیکھتے ہیں



سنا ہے دن کو اُسے تتلیاں ستاتی ہیں  
سنا ہے رات کو جگنو ٹھہر کے دیکھتے ہیں

سنا ہے حشر ہیں اُس کی غزال سی آنکھیں  
سنا ہے اس کو ہرن دشت بھر کے دیکھتے ہیں

سیاہ چشم تو دیکھے ہیں پر نہ ایسے بھی  
کہ اس کو سرمہ فروش آہ بھر کے دیکھتے ہیں

سنا ہے اس کے لبوں سے گلاب جلتے ہیں  
سو ہم بہار پہ الزام دھر کے دیکھتے ہیں

سنا ہے آئینہ تمثال ہے جبیں اُس کی  
جو سادہ دل ہیں اُسے بن سنور کے دیکھتے ہیں

سنا ہے جب سے جمائل ہیں اُس کی گردن میں  
مزاج اور ہی لعل و گوہر کے دیکھتے ہیں

سنا ہے چشم تصور سے دشتِ امکاں میں  
پلنگ زاویے اُس کی کمر کے دیکھتے ہیں

سنا ہے اُس کے بدن کی تراش ایسی ہے  
کہ پھول اپنی قبائیں کتر کے دیکھتے ہیں

وہ سرو قد ہے مگر بے گلِ مراد نہیں  
کہ اُس شجر پہ شگوفے ثمر کے دیکھتے ہیں

نظر اُٹھے تو یہ سمجھو کہ دین و دل تو گئے  
سو رہروانِ تمنا بھی ڈر کے دیکھتے ہیں

سنا ہے اُس کے شبستاں سے متصل ہے بہشت  
مکیں ادھر کے بھی جلوے ادھر کے دیکھتے ہیں

رُکے تو گردشیں اُس کا طواف کرتی ہیں  
چلے تو اُس کو زمانے ٹھہر کے دیکھتے ہیں

کہانیاں ہی سہی، سب مبالغے ہی سہی  
اگر وہ خواب ہے تعبیر کر کے دیکھتے ہیں

اب اُس کے شہر میں ٹھہریں کہ کوچ کر جائیں  
فراز آؤ ستارے سفر کے دیکھتے ہیں





دل کے دریا کو کسی روز اتر جانا ہے  
 اتنا بے سمت نہ چل لوٹ کے گھر جانا ہے  
 اس تک آتی ہے تو ہر چیز ٹھہر جاتی ہے  
 جیسے پانا ہی اسے اصل میں مر جانا ہے  
 بول اے شامِ سفر رنگ رہائی کیا ہے  
 دل کو رکنا ہے کہ تاروں کو ٹھہر جانا ہے  
 کون ابھرتے ہوئے مہتاب کا رستہ رو کے  
 اس کو ہر طور سوئے دشتِ سحر جانا ہے  
 میں کھلا ہوں تو اسی خاک میں ملنا ہے مجھے  
 وہ تو خوشبو ہے اسے گلے نگر جانا ہے  
 وہ ترے حسن کا جادو ہو کہ میرا غمِ دل  
 ہر مسافر کو کسی گھاٹ اتر جانا ہے



رات میں اس کشمکش میں ایک پل سویا نہیں  
کل میں جب جانے لگا تو اس نے کیوں روکا نہیں

یوں اگر سوچوں تو اک اک نقش ہے سینے پہ نقش  
ہائے وہ چہرہ کہ پھر بھی آنکھ میں بنتا نہیں

کیوں اڑاتی پھر رہی ہے در بدر مجھ کو ہوا  
میں اگر اک شاخ سے ٹوٹا ہوا پتا نہیں

آج تنہا ہوں تو کتنا اجنبی ماحول ہے  
ایک بھی رستے نے تیرے شہر میں روکا نہیں

درد کا رستہ ہے یا ہے ساعتِ روزِ حساب  
سینکڑوں لوگوں کو روکا، ایک بھی ٹھہرا نہیں

شبِ شبی آنکھوں کے جگنو، کانپتے ہونٹوں کے پھول!  
ایک لمحہ تھا جو امجد آج تک گزرا نہیں



کُل چودھویں کی رات تھی، شب بھر رہا چرچا ترا  
کچھ نے کہا یہ چاند ہے، کچھ نے کہا چہرا ترا

ہم بھی وہیں موجود تھے، ہم سے بھی سب پوچھا کیے  
ہم ہنس دیے، ہم چپ رہے، منظور تھا پردا ترا

اس شہر میں کس سے ملیں، ہم سے تو چھوٹیں محفلیں  
ہر شخص تیرا نام لے، ہر شخص دیوانا ترا

کوچے کو تیرے چھوڑ کر، جوگی ہی بن جائیں مگر  
جنگل ترے، پر بت ترے، بستی تری، صحرا ترا

تو باوفا، تو مہرباں، ہم اور تجھ سے بدگماں؟  
ہم نے تو پوچھا تھا ذرا، یہ وصف کیوں ٹھہرا ترا

بے شک اس کا دوش ہے، کہتا نہیں خاموش ہے  
تو آپ کر ایسی دوا، بیمار ہو اچھا ترا

ہم اور رسم بندگی؟ آشفگی، افتادگی؟  
احسان ہے کیا کیا ترا، اے حسن بے پروا ترا



دل نے ہمارے بیٹھے بیٹھے کیسے کیسے روگ لگائے  
 تم نے کسی کا نام لیا اور آنکھوں میں اپنی آنسو آئے

جتنی زبانیں اتنے قصے اپنی اداسی کے کارن کے  
 لیکن لوگ ابھی تک یہ سادہ سی پہلی بوجھ نہ پائے

عشق کیا ہے؟ کس سے کیا ہے؟ کب سے کیا ہے؟ کیسے کیا ہے  
 لوگوں کو اک بات ملی اپنے کو تو لیکن رونا آئے

راہ میں یونہی چلتے چلتے ان کا دامن تھام لیا تھا  
 ہم ان سے کچھ مانگیں چاہیں ہم سے تو یہ سوچا بھی نہ جائے

غم سحر کے چہرے سے انشا اتنی بھی امید نہ لگاؤ  
 ایسا بھی ہم نے دیکھا ہے اکثر رات کٹے پر صبح نہ آئے





کون کہتا ہے کہ موت آئی تو مر جاؤں گا  
میں تو دریا ہوں سمندر میں اتر جاؤں گا

تیرا در چھوڑ کے میں اور کدھر جاؤں گا  
گھر میں گھر جاؤں گا صحرا میں بکھر جاؤں گا

تیرے پہلو سے جو اٹھوں گا تو مشکل یہ ہے  
صرف ایک شخص کو پاؤں گا چدھر جاؤں گا

اب ترے شہر میں آؤں گا مسافر کی طرح  
سایہ ابر کی مانند گزر جاؤں گا

چارہ سازوں سے الگ ہے میرا معیار کہ میں  
زخم کھاؤں گا تو کچھ اور سنور جاؤں گا

زندگی شمع کی مانند جلاتا ہوں ندیم  
بچھ تو جاؤں گا مگر صبح تو کر جاؤں گا



تم نے جو میری قبر پہ آ کر یوں مسکرا دیا  
بجلی تڑپ کے گر پڑی سارا کفن جلا دیا

پھول چڑھا کے قبر پہ احسان کیا کیا  
میں نے تمہارے پیار میں مر کر دکھا دیا

جاؤ سدھارو میری جاں تم پہ ہو خدا کی امان  
بچھڑے ہوئے بلیس گے اگر قسمت نے ملا دیا

کس نے آ کر پھول چڑھائے کون فاتحہ پڑھ گیا  
اُجڑے ہوئے مزار پہ کس نے دیا جلا دیا

چین سے سو رہے تھے اوڑھے کفن مزار میں  
یہاں بھی ستانے آگئے کس نے پتہ بتا دیا



اک پھول میرے پاس تھا، اک شمع میرے ساتھ تھی  
باہر خزاں کا زور تھا، اندر اندھیری رات تھی

ایسے پریشاں تو نہ تھے ٹوٹے ہوئے سناٹے  
جب عشق کی، تیرے مرے غم پر، بسر اوقات تھی

کچھ تم کہو، تم نے کہاں، کیسے گزارے روز و شب  
اپنے نہ ملنے کا سبب تو گردشِ حالات تھی

اک خامشی تھی تربتر، دیوارِ مژگاں سے ادھر  
پہنچا ہوا پیغام تھا، برسی ہوئی برسات تھی

سب پھول دروازوں میں تھے، سب رنگ آوازوں میں تھے  
اک شہر دیکھا تھا کبھی، اس شہر کی کیا بات تھی

یہ ہیں نئے لوگوں کے گھر، سچ ہے اب ان کو کیا خبر  
دل بھی کسی کا نام تھا، غم بھی کسی کی ذات تھی



شہر بے حس میں کوئی اب تو قیامت ہی سہی  
کچھ لہو کے رنگ لانے کی علامت ہی سہی

ہم لہو کی فصل بوئیں گے زمیں کی آنکھ میں  
اپنے سر پہ آسماں اب تک سلامت ہی سہی

پانچ دریاؤں کی دھرتی میں اُگے ٹیلے سراب  
گھل کے مر جاؤ پینے میں ندامت ہی سہی

کچھ نہیں تو عشق میں حد سے گزر جاؤں گا میں  
میرے حق میں اے غم ہجران ملامت ہی سہی

سازشوں کی آگ میں پھینکا گیا اجمل مجھے  
اے خدا میرے خدا، کوئی کرامت ہی سہی



بچھڑتے موسم، اداس لمحے، گئے دنوں کا ملال رکھنا  
 ملال والو خزاں رُتوں کی گلاب یادیں سنبھال رکھنا  
 منافرت کے گلشیئر کو زباں کے سورج سے چاٹتے ہیں  
 چمک اٹھیں گی صلیب راتیں لہو کے نیزے سنبھال رکھنا  
 جب اپنے اندر سے رالطوں کے تمام رستے کٹے ہوئے ہیں  
 تو بے تعلق رُتوں کے آنگن سے ایک رشتہ بحال رکھنا  
 فراق راتوں کی چاندنی جب بیاض جسموں کو ڈس رہی ہو  
 تم اپنے پیکر کی اک غزل بھی نہ بھجنے دینا خیال رکھنا  
 وہ بوڑھا برگد محبتوں کا گواہ تھا، کٹ چکا ہے، اشرف  
 اب اس سے وابستہ ہر کہانی کو اپنے جی سے نکال رکھنا



خدا کرے مجھے دم بھر کو بھی نصیب نہ ہو  
وہ زندگی جسے تیری خوشی نصیب نہ ہو

جو سر جھکا ہو کہیں تیرے آستاں کے سوا  
مری جبیں کو تری بندگی نصیب نہ ہو

اگر نہ ہو تری خاطر سے پاس دشمن بھی  
خدا کرے کہ تری دوستی نصیب نہ ہو

جو تیرے غم پہ لٹا دوں نہ زندگی اپنی  
خدا کرے مجھے کوئی خوشی نصیب نہ ہو

اگر پیا ہو کسی چشمِ مست سے ساغر  
تری نظر سے مجھے مئے کشی نصیب نہ ہو

خدا سے تیرے سوا اور کچھ اگر مانگوں  
خدا کرے کہ مجھے بھیک بھی نصیب نہ ہو



نہ جی بھر کے دیکھا، نہ کچھ بات کی  
بڑی آرزو تھی ملاقات کی

شب ہجر تک کو یہ تشویش ہے  
مسافر نے جانے کہاں رات کی

مقدر مری چشم پر آب کا  
برستی ہوئی رات برسات کی

اجالوں کی پریاں نہانے لگیں  
ندی گنگنائی خیالات کی

میں چپ تھا تو چلتی ہوا رک گئی  
زباں سب سمجھتے ہیں جذبات کی

کئی سال سے کچھ خبر ہی نہیں  
کہاں دن گزارا کہاں رات کی



آنکھوں میں رہا دل میں اتر کر نہیں دیکھا  
کشتی کے مسافر نے سمندر نہیں دیکھا

بے وقت اگر جاؤں گا سب چونک پڑیں گے  
اک عمر ہوئی دن میں کبھی گھر نہیں دیکھا

جس دن سے چلا ہوں مری منزل پہ نظر ہے  
آنکھوں نے کبھی میل کا پتھر نہیں دیکھا

یہ پھول مجھے کوئی وراثت میں ملے ہیں  
تم نے مرا کانٹوں بھرا بستر نہیں دیکھا

پتھر مجھے کہتا ہے مرا چاہنے والا  
میں موم ہوں اس نے مجھے چھو کر نہیں دیکھا





یونہی بے سبب نہ پھرا کرو، کوئی شام گھر بھی رہا کرو  
وہ غزل کی سچی کتاب ہے اسے چپکے چپکے پڑھا کرو

کوئی ہاتھ بھی نہ ملائے گا جو گلے ملو گے تپاک سے  
یہ نئے مزاج کا شہر ہے ذرا فاصلے سے ملا کرو

ابھی راہ میں کئی موڑ ہیں کوئی آئے گا کوئی جائے گا  
تمہیں جس نے دل سے بھلا دیا اسے بھولنے کی دعا کرو

مجھے اشتہار سی لگتی ہیں یہ محبتوں کی کہانیاں  
جو کہا نہیں وہ سنا کرو، جو سنا نہیں وہ کہا کرو

کبھی حسن پردہ نشین بھی ہو ذرا عاشقانہ لباس میں  
جو میں بن سنور کے کہیں چلوں مرے ساتھ تم بھی چلا کرو

نہیں بے حجاب وہ چاند سا کہ نظر کا کوئی اثر نہ ہو  
اے اتنی گرمی شوق سے بڑی دیر تک نہ تکا کرو

یہ خزاں کی زرد سی شال میں جو اداس پیڑ کے پاس ہے  
یہ تمہارے گھر کی بہار ہے اسے آنسوؤں سے ہرا کرو



سیرِ راہ کچھ بھی کہا نہیں کبھی اس کے گھر میں گیا نہیں  
میں جنم جنم سے اسی کا ہوں اسے آج تک یہ پتہ نہیں

اسے پاک نظروں سے چومنا بھی عبادتوں میں شمار ہے  
کوئی پھول لاکھ قریب ہو کبھی میں نے اس کو چھوا نہیں

یہ خدا کی دین عجیب ہے کہ اسی کا نام نصیب ہے  
جسے تو نے چاہا وہ مل گیا جسے میں نے چاہا ملا نہیں

اسی شہر میں کئی سال سے مرے کچھ قریبی عزیز ہیں  
انہیں میری کوئی خبر نہیں مجھے ان کا کوئی پتہ نہیں



نہ کسی کی آنکھ کا نور ہوں نہ کسی کے دل کا قرار ہوں  
 جو کسی کے کام نہ آسکے، میں وہ ایک مُشیتِ غبار ہوں  
 مرا رنگ رُوپ بگڑ گیا، مرا یار مجھ سے بچھڑ گیا  
 جو چمن خزاں سے اُجڑ گیا، میں اُسی کی فصلِ بہار ہوں  
 پئے فاتحہ کوئی آئے کیوں، کوئی چار پھول چڑھائے کیوں  
 کوئی آ کے شمع جلائے کیوں، میں وہ بے کسی کا مزار ہوں  
 میں نہیں ہوں نغمہِ جاں فزا، مجھے سن کے کوئی کرے گا کیا  
 میں بڑے ہی روگ کی ہوں صدا، میں بڑے دکھوں کی پکار ہوں



بات کرنی مجھے مشکل کبھی ایسی تو نہ تھی  
جیسی اب ہے تری محفل کبھی ایسی تو نہ تھی

لے گیا چھین کے کون آج ترا صبر و قرار  
بے قراری تجھے اے دل! کبھی ایسی تو نہ تھی

تیری آنکھوں نے خدا جانے کیا کیا جادو  
کہ طبیعت مری مائل کبھی ایسی تو نہ تھی

عکس رخسار نے کس کے ہے تجھے چمکانا  
تاب تجھ میں مہ کامل کبھی ایسی تو نہ تھی

کیا سبب تو جو بگڑتا ہے ظفر سے ہر بار  
خوتری حور شائل کبھی ایسی تو نہ تھی



کو بہ کو پھیل گئی بات شناسائی کی  
اس نے خوشبو کی طرح میری پذیرائی کی

کیسے کہہ دوں کہ مجھے چھوڑ دیا اس نے  
بات تو سچ ہے مگر بات ہے رسوائی کی

وہ کہیں بھی گیا، لوٹا تو مرے پاس آیا  
بس یہی بات ہے اچھی مرے ہرجائی کی

تیرا پہلو، ترے دل کی طرح آباد رہے  
تجھ پہ گزرے نہ قیامت شب تنہائی کی

اس نے جلتی ہوئی پیشانی پر جب ہاتھ رکھا  
روح تک آ گئی تاثیر مسجائی کی

اب بھی برسات کی راتوں میں بدن ٹوٹتا ہے  
جاگ اٹھتی ہیں عجب خواہشیں انگڑائی کی



وہ تو خوشبو ہے، ہواؤں میں بکھر جائے گا

مسئلہ پھول کا ہے، پھول کدھر جائے گا

ہم تو سمجھے تھے کہ اک زخم ہے بھر جائے گا

کیا خبر تھی کہ رگِ جاں میں اتر جائے گا

وہ ہواؤں کی طرح خانہ بجاں پھرتا ہے

ایک جھونکا ہے جو آئے گا، گزر جائے گا

وہ جب آئے گا تو پھر اس کی رفاقت کے لیے

موسم گل مرے آنگن میں ٹھہر جائے گا

آخرش وہ بھی کہیں ریت پہ بیٹھی ہوگی

تیرا یہ پیار بھی دریا ہے، اتر جائے گا

مجھ کو تہذیب کے برزخ کا بنایا وارث

جرم یہ بھی مرے اجداد کے سر جائے گا



ایک ایک گھڑی اس کی قیامت کی گھڑی ہے  
جو ہجر میں تڑپائے، وہی رات بڑی ہے

اب تک مجھے کچھ اور دکھائی نہیں دیتا  
کیا جانے کس آنکھ سے یہ آنکھ لڑی ہے

اے حشر نمائندہ رفتار ٹھہر جا  
اس زلف کے صدقے جو ترے پاؤں پڑی ہے

بالائے جبیں خون جب آیا تو غرق کیا  
اے جلوہ کہ حسن تری دھوپ کڑی ہے

آدھی سے زیادہ شبِ غم کاٹ چکا ہوں  
اب بھی اگر آ جاؤ تو یہ رات بڑی ہے



دل میں کسی کے راہ کیے جا رہا ہوں میں  
 کتنا حسیں گناہ کیے جا رہا ہوں میں

مجھ سے لگے ہیں عشق کی عظمت کو چار چاند  
 خود حُسن کو گواہ کیے جا رہا ہوں میں

گلشن پرست ہوں مجھے گل ہی نہیں عزیز  
 کانٹوں سے بھی نباہ کیے جا رہا ہوں میں

یوں زندگی گزار رہا ہوں ترے بغیر  
 جیسے کوئی گناہ کیے جا رہا ہوں میں

مجھ سے ادا ہوا ہے جگر جستجو کا حق  
 ہر ذرے کو گواہ کیے جا رہا ہوں میں





نیا اک رشتہ پیدا کیوں کریں ہم  
بچھڑنا ہے تو جھگڑا کیوں کریں ہم

خمشئی سے ادا ہو رسمِ دوری  
کوئی ہنگامہ برپا کیوں کریں ہم

یہ کافی ہے کہ ہم دشمن نہیں ہیں  
وفا داری کا دعویٰ کیوں کریں ہم

وفا، اخلاص، قربانی، مروت  
اب ان لفظوں کا پیچھا کیوں کریں ہم

سنا دیں عصمتِ مریم کا قصہ؟  
پر اب اس باب کو وا کیوں کریں ہم

زلیخائے عزیزاں بات یہ ہے  
بھلا گھائے کا سودا کیوں کریں ہم

ہماری ہی تمنا کیوں کرو تم  
تمہاری ہی تمنا کیوں کریں ہم

کیا تھا عہد جب لمحوں میں ہم نے  
تو ساری عمر ایفا کیوں کریں ہم

اٹھا کر کیوں نہ پھینکیں ساری چیزیں  
فقط کمروں میں ٹہلا کیوں کریں ہم

جو اک نسل فرومایہ کو پہنچے  
وہ سرمایہ اکٹھا کیوں کریں ہم

نہیں دنیا کو جب پروا ہماری  
تو پھر دنیا کی پروا کیوں کریں ہم

برہنہ ہیں سر بازار تو کیا  
بھلا اندھوں سے پردہ کیوں کریں ہم

ہیں باشندے اسی بستی کے ہم بھی  
سو خود پر بھی بھروسہ کیوں کریں ہم

پڑی رہنے دو انسانوں کی لاشیں  
زمین کا بوجھ ہلکا کیوں کریں ہم

یہ بستی ہے مسلمانوں کی بستی  
یہاں کارِ مسیحا کیوں کریں ہم



یا رب غم ہجران میں، اتنا تو کیا ہوتا  
جو ہاتھ جگر پر ہے، وہ دستِ دُعا ہوتا

اک عشق کا غمِ آفت اور اس پہ یہ دل آفت  
یا غم نہ دیا ہوتا، یا دل نہ دیا ہوتا

ناکامِ تمنا دل، اس سوچ میں رہتا ہے  
یوں ہوتا تو کیا ہوتا، یوں ہوتا تو کیا ہوتا

امید تو بندھ جاتی، تسکین تو ہو جاتی  
وعدہ نہ وفا کرتے، وعدہ تو کیا ہوتا

غیروں سے کہا تم نے، غیروں سے سنا تم نے  
کچھ ہم سے کہا ہوتا، کچھ ہم سے سنا ہوتا



چپکے چپکے رات دن آنسو بہانا یاد ہے  
ہم کو اب تک عاشقی کا وہ زمانہ یاد ہے

بار بار اٹھنا اسی جانب نگاہ شوق کا  
اور ترا غرنے سے وہ آنکھیں لڑانا یاد ہے

تجھ سے کچھ ملتے ہی وہ بے باک ہو جانا مرا  
اور ترا دانتوں میں وہ انگلی دبانا یاد ہے

کھینچ لینا وہ مرا پردے کا کونا، دفعتاً  
اور دوپٹے سے ترا وہ منہ چھپانا یاد ہے

غیر کی نظروں سے بچ کر سب کی مرضی کے خلاف  
وہ ترا چوری چھپے راتوں کو آنا یاد ہے

آ گیا گر وصل کی شب بھی کہیں ذکرِ فراق  
وہ ترا رو رو کے مجھ کو بھی رلانا یاد ہے

دوپہر کی دھوپ میں میرے بلانے کے لیے  
وہ ترا کوٹھے پہ ننگے پاؤں آنا یاد ہے



کبھی کتابوں میں پھول رکھنا، کبھی درختوں پہ نام لکھنا  
ہمیں بھی ہے یاد آج تک وہ نظر سے حرفِ سلام لکھنا

وہ چاند چہرے وہ بہکی باتیں سلگتے دن تھے سلگتی راتیں  
وہ چھوٹے چھوٹے سے کاغذوں پر محبتوں کے پیام لکھنا

گلاب چہروں سے دل لگانا وہ چپکے چپکے نظر ملانا  
وہ آرزوؤں کے خواب بننا وہ قصہ ناتمام لکھنا

مرے نگر کی حسین فضاؤ! کہیں جو ان کا نشان پاؤ  
تو پوچھنا یہ کہاں بسے وہ، کہاں ہے ان کا قیام لکھنا

گئی رتوں میں حسن ہمارا بس ایک ہی تو یہ مشغلہ ہے  
کسی کے چہرے کو صبح لکھنا کسی کی زلفوں کو شام لکھنا



مرتی ہوئی زمیں کو پہچانا پڑا مجھے  
بادل کی طرح دشت میں آنا پڑا مجھے

وہ کر نہیں رہا تھا مری بات کا یقین  
پھریوں ہوا کہ مر کے دکھانا پڑا مجھے

بھولے سے میری بہت کوئی دیکھتا نہ تھا  
چہرے پہ ایک زخم لگانا پڑا مجھے

اس اجنبی سے ہاتھ ملانے کے واسطے  
محفل میں سب سے ہاتھ ملانا پڑا مجھے

یادیں تھیں دفن ایسی کہ بعد از فروخت بھی  
اُس گھر کی دیکھ بھال کو جانا پڑا مجھے

اُس بے وفا کی یاد دلاتا تھا بار بار  
کل آئینے پہ ہاتھ اٹھانا پڑا مجھے

ایسے پھٹڑ کے اُس نے تو مر جانا تھا حسن  
اس کی نظر میں خود کو گرانا پڑا مجھے



کبھی دل کی شمع بجھاؤں گا، کبھی جاں کی شمع جلاؤں گا  
تو وہ راگ ہے جسے عمر بھر، ترے انتظار میں گاؤں گا

یہی ایک جی میں ہے وہم سا، یہی ایک سر میں جنوں سا ہے  
تجھے اس جنم میں نہ پاسکا، تو کسی جنم میں نہ پاؤں گا

میں ہزار تجھ سے الگ رہوں، تو ہزار مجھ سے جدا رہے  
کبھی درد بن کے جگاؤں گا، کبھی نیند بن کے سُلاؤں گا

ابھی اپنی خاک میں قید ہوں، ابھی تو بھی دامِ بلا میں ہے  
تو گلاب بن کے کھلے گا جب، میں صبا کے روپ میں آؤں گا

تو جہاں چلے گا چلوں گا میں، تو جہاں رکے گا رکوں گا میں  
تری رہ گزر کا غبار ہوں، کبھی تجھ سے دور نہ جاؤں گا

ترا لمس لمس ہے آرزو، مرا انگ انگ ہے جستجو  
تو پکارے گا مجھے کوہ سے، میں کنار گنگن بلاؤں گا

مرے آفتاب نے کیا دیا، مجھے قربتوں کا صلہ حسن  
ابھی داغ چاند کے دیکھ لو، کبھی داغ اپنے دکھاؤں گا



محبت کرنے والے کم نہ ہوں گے  
تری محفل میں لیکن ہم نہ ہوں گے

میں اکثر سوچتا ہوں پھول کب تک  
شریکِ گریہِ شبِ بنم نہ ہوں گے

ذرا دیر آشنا چشمِ کرم ہے  
ستم ہی عشق میں پیہم نہ ہوں گے

دلوں کی الجھنیں بڑھتی رہیں گی  
اگر کچھ مشورے باہم نہ ہوں گے

زمانے بھر کے غم یا اک ترا غم  
یہ غم ہوگا تو کتنے غم نہ ہوں گے

اگر تو اتفاقاً مل بھی جائے  
تری فرقت کے صدمے کم نہ ہوں گے

حفیظ ان سے میں جتنا بدگماں ہوں  
وہ مجھ سے جس قدر براہم نہ ہوں گے





ہم ہی میں تھی نہ کوئی بات یاد نہ تم کو آسکے  
تم نے ہمیں بھلا دیا، ہم نہ تمہیں بھلا سکے

تم ہی اگر نہ سن سکے قصہ غم، سنے گا کون  
کس کی زباں کھلے گی پھر ہم نہ اگر سنا سکے

ہوش میں آچکے تھے ہم جوش میں آچکے تھے ہم  
بزم کا رنگ دیکھ کر سر نہ مگر اٹھا سکے

رونق بزم بن گئے لب پہ حکایتیں رہیں  
دل میں شکایتیں رہیں لب نہ مگر ہلا سکے

شوقِ وصال ہے یہاں لب پہ سوال ہے یہاں  
کس کی مجال ہے یہاں ہم سے نظر ملا سکے

ایسا ہو کوئی نامہ بر بات پہ کان دھر سکے  
سن کے یقین کر سکے، جا کے انہیں سنا سکے

عجز سے اور بڑھ گئی برہمی مزاج دوست  
اب وہ کرے علاج دوست جس کی سمجھ میں آسکے

اہلِ زباں تو ہیں بہت، کوئی نہیں ہے اہلِ دل  
کون تری طرح حفیظ درد کے گیت گا سکے





اس درد کی دنیا سے گزر کیوں نہیں جاتے  
یہ لوگ بھی کیا لوگ ہیں مَر کیوں نہیں جاتے  
ہے کون زمانے میں مرا پوچھنے والا  
ناداں ہیں جو کہتے ہیں کہ گھر کیوں نہیں جاتے  
شعلے ہیں تو کیوں ان کو بھڑکتے نہیں دیکھا  
ہیں خاک تو راہوں میں پکھر کیوں نہیں جاتے  
آنسو بھی ہیں آنکھوں میں دعائیں بھی ہیں لب پر  
پگڑے ہوئے حالات سنور کیوں نہیں جاتے



گو ذرا سی بات پر برسوں کے یارانے گئے  
لیکن اتنا تو ہوا کچھ لوگ پہچانے گئے

گرمی محفل فقط اک نعرہ مستانہ ہے  
اور وہ خوش ہیں کہ اس محفل سے دیوانے گئے

میں اسے شہرت کہوں یا اپنی رسوائی کہوں  
مجھ سے پہلے اس گلی میں میرے افسانے گئے

یوں تو وہ میری رگِ جاں سے بھی تھے نزدیک تر  
آنسوؤں کی دُھند میں لیکن نہ پہچانے گئے

وحشتیں کچھ اس طرح اپنا مقدر ہو گئیں  
ہم جہاں پہنچے ہمارے ساتھ ویرانے گئے

کیا قیامت ہے کہ خاطر کشتہ شب بھی تھے ہم  
صبح بھی آئی تو مجرم ہم ہی گردانے گئے



رخصت ہوا تو بات مری مان کر گیا  
جو اس کے پاس تھا وہ مجھے دان کر گیا

بچھڑا کچھ اس ادا سے کہ رت ہی بدل گئی  
اک شخص سارے شہر کو ویران کر گیا

دلچسپ واقعہ ہے کہ کل اک عزیز دوست  
اپنے مفاد پر مجھے قربان کر گیا

کتنی سدھر گئی ہے جدائی میں زندگی  
ہاں وہ جفا سے مجھ پہ تو احسان کر گیا

خالد میں بات بات پہ کہتا تھا جس کو جان  
وہ شخص آخرت مجھے بے جان کر گیا



کبھی خود پہ کبھی حالات پہ رونا آیا  
بات نکلی تو ہر اک بات پہ رونا آیا

ہم تو سمجھے تھے کہ ہم بھول گئے ہیں ان کو  
کیا ہوا آج یہ کس بات پہ رونا آیا

کس لیے جیتے ہیں ہم کس کے لیے جیتے ہیں  
بارہا ایسے سوالات پہ رونا آیا

کون روتا ہے کسی اور کی خاطر اے دوست  
سب کو اپنی ہی کسی بات پہ رونا آیا



محبت ترک کی میں نے، گریباں سی لیا میں نے  
 زمانے اب تو خوش ہو، زہر یہ بھی پی لیا میں نے

ابھی زندہ ہوں لیکن سوچتا رہتا ہوں خلوت میں  
 کہ اب تک کس تمنا کے سہارے جی لیا میں نے

انہیں اپنا نہیں کہہ سکتا پر اتنا بھی کیا کم ہے  
 کہ کچھ مدت حسین خوابوں میں کھو کر جی لیا میں نے

بس اب تو دامنِ دل چھوڑ دو بے کار امیدو  
 بہت دکھ سہہ لیے میں نے، بہت دن جی لیا میں نے

## تمہی ملتے تو اچھا تھا

جہاں پھولوں کو کھلنا تھا وہیں کھلتے تو اچھا تھا  
تمہی کو ہم نے چاہا تھا تمہی ملتے تو اچھا تھا

کوئی آ کر ہمیں پوچھے تمہیں کیسے بھلایا ہے  
تمہارے خط کو اشکوں سے شبِ غم میں جلایا ہے

ہزاروں غم ایسے ہیں اگر سلتے تو اچھا تھا  
تمہی کو ہم نے چاہا تھا تمہی ملتے تو اچھا تھا

تمہیں جتنا بھلایا ہے تمہاری یاد آئی ہے  
بہارِ نو جو آئی ہے وہی خوشبو ہی لائی ہے

تمہارے لب مری خاطر اگر ملتے تو اچھا تھا  
تمہی کو ہم نے چاہا تھا تمہی ملتے تو اچھا تھا

جہاں پھولوں کو کھلنا تھا وہیں کھلتے تو اچھا تھا  
تمہی کو ہم نے چاہا تھا تمہی ملتے تو اچھا تھا





پیار کے دیپ جلانے والے کچھ کچھ پاگل ہوتے ہیں  
اپنی جان سے جانے والے کچھ کچھ پاگل ہوتے ہیں

بجر کے گہرے زخم ملے تو مجھ کو یہ احساس ہوا  
پاگل کو سمجھانے والے کچھ کچھ پاگل ہوتے ہیں

جان سے پیارے لوگوں سے بھی کچھ کچھ پردہ لازم ہے  
ساری بات بتانے والے کچھ کچھ پاگل ہوتے ہیں


خوابوں میں بھی پیاملن کے سنے دیکھتے رہتے ہیں  
نیندوں میں مسکانے والے کچھ کچھ پاگل ہوتے ہیں

اس جھوٹی نگری میں ہم نے یہی ہمیشہ دیکھا ہے  
سچی بات بتانے والے کچھ کچھ پاگل ہوتے ہیں

پیار جنہیں ہو جائے اُن کو چین بھلا کب مل پاتا ہے؟  
شب بھرا شک بہانے والے کچھ کچھ پاگل ہوتے ہیں

اپنی ذات کے اُجڑے گلشن سے وہ پیار کہاں کرتے ہیں؟  
اوروں کو مہکانے والے کچھ کچھ پاگل ہوتے ہیں

اُس کے عشق میں بھیک کے واقف ہم کو یہ احساس ہوا  
دل کی بات میں آنے والے کچھ کچھ پاگل ہوتے ہیں





صحراؤں میں جا پہنچی ہے شہروں سے نکل کر  
الفاظ کی خوشبو، مرے ہونٹوں سے نکل کر

سینے کو مرے کر گیا اک آن میں روشن  
اک نور کا کوندا، تری آنکھوں سے نکل کر

میں قطرہ شبنم تھا مگر آج ہوں سورج  
آبیٹھا ہوں میں صدیوں میں، لمحوں سے نکل کر

ہو جائیں گے بستی کے در و بام منور  
سورج ابھی چمکے گا درپچوں سے نکل کر

کیا جائے اب کون سی جانب کو گیا ہے؟  
اک زرد سا چہرہ تیری گلیوں سے نکل کر

ہر سمت تھا اک تلخ حقائق کا سمندر  
دیکھا جو تصور کے جزیروں سے نکل کر

وہ پیاس ہے، مٹی پہ زباں پھیر رہے ہیں  
ہم آئے ہیں احساس کے شعلوں سے نکل کر

ہر آن صدا دیتے ہیں معصوم اجالے  
بیتاب چلے آؤ، دھندلکوں سے نکل کر





جی میں آتا ہے کہ اک روز یہ منظر دیکھیں  
سامنے تجھ کو بٹھائیں، تجھے شب بھر دیکھیں

بند ہے شام سے ہی شہر کا ہر دروازہ  
آشب ہجر! کہ اب اور کوئی گھر دیکھیں

ایسے ہم دیکھتے ہیں دل کے اجڑنے کا سماں  
جس طرح داسیاں جلتا ہوا مندر دیکھیں

میرے جنگل میں ہی جنگل کا سماں ہے پیدا  
شہر کے لوگ مرے گاؤں میں آکر دیکھیں



مری داستانِ حسرت وہ سنا سنا کے روئے  
مجھے آزمانے والے مجھے آزما کے روئے

کوئی ایسا اہلِ دل ہو کہ فسانہٴ محبت  
میں اسے سنا کے روؤں وہ مجھے سنا کے روئے

مری آرزو کی دنیا دلِ ناتواں کی حسرت  
جسے کھو کے شادماں تھے اُسے آج پا کے روئے

تری بے وفائیوں پر، تری کج ادائیگیوں پر  
کبھی سر جھکا کے روئے کبھی منہ چھپا کے روئے

جو سنائی انجمن میں شبِ غم کی آپ بیتی  
کئی رو کے مسکرائے، کئی مسکرا کے روئے



میں خیال ہوں کسی اور کا مجھے سوچتا کوئی اور ہے  
سر آئینہ مرا عکس ہے پس آئینہ کوئی اور ہے

میں کسی کے دستِ طلب میں ہوں نہ کسی کے حرفِ دعا میں ہوں  
میں نصیب ہوں کسی اور کا مجھے مانگتا کوئی اور ہے

جو وہ لوٹ آئیں تو پوچھنا نہیں دیکھنا انہیں غور سے  
جنہیں راہ میں یہ خبر ملی کہ یہ راستہ کوئی اور ہے

میری روشنی ترے خدو خال سے مختلف تو نہیں مگر  
تو قریب آتھے دیکھ لوں تو وہی ہے یا کوئی اور ہے

تجھے دشمنوں کی خبر نہ تھی، مجھے دوستوں کا پتہ نہیں  
تری داستاں کوئی اور تھی مرا واقعہ کوئی اور ہے



تم سے اُلفت کے تقاضے نہ نبھا ہے جاتے  
ورنہ ہم کو بھی تمنا تھی کہ چاہے جاتے

دل کے ماروں کا نہ کر غم کہ یہ اندوہ نصیب  
زخم بھی دل میں نہ ہوتا تو کرا ہے جاتے

کم نگاہی کی ہمیں خود بھی کہاں تھی توفیق  
کم نگاہی کے لیے عذر نہ چاہے جاتے

ہیں اے ابر بہاری ترے بہکے سے قدم  
میری اُمید کے صحرا میں بھی گا ہے جاتے

ہم بھی کیوں دہر کی رفتار سے ہوتے پامال  
ہم بھی ہر لغزشِ مستی کو سرا ہے جاتے

لذتِ درد سے آسودہ کہاں دل والے  
ہیں فقط درد کی حسرت میں کرا ہے جاتے

ہے ترے فتنہٴ رفتار کا ٹھہرہ کیا کیا  
گرچہ دیکھا نہ کسی نے سرِ را ہے جاتے





سوکھے ہونٹ، سلگتی آنکھیں، سرسوں جیسا رنگ  
برسوں بعد وہ دیکھ کے مجھ کو رہ جائے گا دنگ

ماضی کا وہ لمحہ مجھ کو آج بھی خون رُلانے  
اُکھڑی اُکھڑی باتیں اس کی، غیروں جیسے ڈھنگ

تارا بن کے دور افق پر کانپے، لرزے، ڈولے  
کچی ڈور سے اڑنے والی دیکھو ایک پتنگ

دل کو تو پہلے ہی درد کی دیمک چاٹ گئی تھی  
روح کو بھی اب کھاتا جائے تنہائی کا زنگ

انہی کے صدقے یا رب میری مشکل کر آسان  
میرے جیسے اور بھی ہیں جو دل کے ہاتھوں تنگ

سب کچھ دے کر ہنس دے اور پھر کہنے لگی تقدیر  
کبھی نہ ہوگی پوری تیرے دل کی ایک امنگ

شبِ نمِ کوئی جو تجھ سے ہارے، جیت پہ مان نہ کرنا  
جیت وہ ہوگی جب جیتو گی اپنے آپ سے جنگ



تلاش جن کی ہے وہ دن ضرور آئیں گے  
یہ اور بات سہی، ہم نہ دیکھ پائیں گے  
یقین تو ہے کہ کھلے گا۔۔۔ نہ کھل سکا بھی اگر  
در بہار پہ دستک دیئے ہی جائیں گے  
غنودہ راہوں کو تک تک کے سوگوار نہ ہو  
ترے قدم ہی مسافر! انہیں جگائیں گے  
لبوں کی موت سے بدتر ہے فکر و جذب کی موت  
کدھر ہیں وہ جو انہیں موت سے بچائیں گے  
طویل رات بھی آخر کو ختم ہوتی ہے  
شریف ہم نہ اندھیروں سے مات کھائیں گے



ہونٹوں پہ ساحلوں کی طرح تشنگی رہی  
میں چپ ہوا تو میری انا چھتی رہی

اک نام کیا لکھا ترا ساحل کی ریت پر  
پھر عمر بھر ہوا سے مری دشمنی زہی

سڑکوں پر سرد رات رہی میری ہمسفر  
آنکھوں میں میرے ساتھ تھکن جاگتی رہی

یادوں سے کھیلتی رہی تنہائی رات بھر  
خوشبو کے انتظار میں شب بھیکتی رہی

وہ لفظ لفظ مجھ پہ اترتا رہا شکیل  
سوچوں پہ اس کے نام کی تختی لگی رہی



غم نصیبوں کو کسی نے تو پکارا ہوگا  
اس بھری بزم میں کوئی تو ہمارا ہوگا

آج کس یاد سے چمکی تری چشمِ پریم  
جانے یہ کس کے مقدر کا ستارا ہوگا

جانے اب حسن لٹائے گا کہاں دولتِ درد  
جانے اب کس کو غمِ عشق کا یارا ہوگا

تیرے چھپنے سے چھپیں گی نہ ہماری یادیں  
تو جہاں ہوگا وہیں ذکر ہمارا ہوگا

یوں جدائی تو گوارا تھی، یہ معلوم نہ تھا  
تجھ سے یوں مل کے بچھڑنا بھی گوارا ہوگا

چھوڑ کر آئے تھے جب شہرِ تمنا ہم لوگ  
مدتوں راہ گزاروں نے پکارا ہوگا

مسکراتا ہے تو اک آہ نکل جاتی ہے  
یہ تبسم بھی کوئی درد کا مارا ہوگا



پانی آنکھ میں بھر کر لایا جا سکتا ہے  
اب بھی جلتا شہر بچایا جا سکتا ہے

ایک محبت اور وہ بھی ناکام محبت  
لیکن اس سے کام چلایا جا سکتا ہے

دل پر پانی پینے آتی ہیں امیدیں  
اس چشمے سے زہر ملایا جا سکتا ہے

مجھ گننام سے پوچھتے ہیں فرہاد و مجنوں  
عشق میں کتنا نام کمایا جا سکتا ہے

یہ مہتاب یہ رات کی پیشانی کا گھاؤ  
ایسا زخم تو دل پر کھایا جا سکتا ہے

پھٹا پرانا خواب ہے میرا پھر بھی تابش  
اس میں اپنا آپ چھپایا جا سکتا ہے



محبتوں کے یہ دریا اتر نہ جائیں کہیں  
جو دل گلاب ہیں زخموں سے بھر نہ جائیں کہیں

ابھی تو وعدہ و پیمان ہیں اور یہ حال اپنا  
وصال ہو تو کوشی سے ہی مرنہ جائیں کہیں

یہ رنگ چہرے کے اور خواب اپنی آنکھوں کے  
ہوا چلے کوئی ایسے بکھر نہ جائیں کہیں

جھلک رہا ہے جن آنکھوں سے اب وجود مرا  
آنکھیں ہائے یہ آنکھیں مکر نہ جائیں کہیں

پکارتی ہی نہ رہ جائے یہ زمیں پیاسی  
برسنے والے یہ بادل گزر نہ جائیں کہیں

نڈھال اہل طرب ہیں کہ اہل گلشن کے  
بجھے بجھے سے یہ چہرے سنور نہ جائیں کہیں

فضائے شہر عقیدوں کی دھند میں ہے اسیر  
نکل کے گھر سے اب اہل نظر نہ جائیں کہیں



فاصلے ایسے بھی ہوں گے، یہ کبھی سوچا نہ تھا  
 سامنے بیٹھا تھا میرے اور وہ میرا نہ تھا  
 آنکھ کا دھوکا کہوں اس کو کہ سائے کا وجود  
 میں اسے محسوس کر سکتا تھا چھو سکتا نہ تھا  
 خود چڑھا رکھے تھے تن پر اجنبیت کے غلاف  
 ورنہ کب اک دوسرے کو ہم نے پہچانا نہ تھا  
 رات بھر پچھلی ہی آہٹ کان میں آتی رہی  
 جھانک کر دیکھا گلی میں کوئی بھی پھرتا نہ تھا  
 یہ سبھی ویرانیاں اس کے جدا ہونے سے تھیں  
 آنکھ دھندلائی ہوئی تھی، شہر دھندلایا نہ تھا  
 سینکڑوں طوفان لفظوں کے دبے تھے زیر لب  
 ایک پتھر تھا خموشی کا کہ جو ہٹتا نہ تھا  
 یاد کر کے اور بھی تکلیف ہوتی تھی عدیم  
 اب سوائے بھول جانے کے کوئی چارہ نہ تھا

## ایک فلٹ لڑکی

مجھ کو اپنا کہتی تھی  
 مجھ سے بھی وہ ملتی تھی  
 اُس کے ہونٹ گلابی تھے  
 اُس کی آنکھ میں مستی تھی  
 میں بھی بھولا بھٹکا سا  
 وہ بھی بھولی بھٹکی تھی  
 شہر کی ہر آباد سڑک!  
 اُس کے گھر کو جاتی تھی!



لیکن وہ کیا لڑکی تھی!  
 لڑکی تھی کہ پہلی تھی!  
 اُنکے سیدھے رستوں پر  
 آنکھیں ڈھانپ کے چلتی تھی  
 بھیگی بھیگی راتوں میں  
 تنہا تنہا روتی تھی  
 میلے میلے کپڑوں میں  
 اُجلی اُجلی لگتی تھی  
 اُس کے سارے خواب نئے  
 اور تعبیر پرانی تھی





شوق برہنہ پا چلتا تھا اور رستے پتھر پلے تھے  
گھستے گھستے گھس گئے آخر کنکر جو نوکیلے تھے

خارجین تھے شبنم شبنم، پھول بھی سارے گیلے تھے  
شاخ سے ٹوٹ کے گرنے والے پتے پھر بھی پلے تھے

سرد ہواؤں سے تو تھے ساحل کی ریت کے یارانے  
لو کے تھپڑے سہنے والے صحراؤں کے ٹیلے تھے

تابندہ تاروں کا تحفہ صبح کی خدمت میں پہنچا  
رات نے چاند کی نذر کیے جو تارے کم چمکیلے تھے

سارے سپیرے ویرانوں میں گھوم رہے ہیں بین لیے  
آبادی میں رہنے والے سانپ بڑے زہریلے تھے

تم یوں ہی ناراض ہوئے ہو ورنہ میخانہ کا پتا  
ہم نے ہر اس شخص سے پوچھا جس کے نین نشیلے تھے

کون غلام محمد قاصر بے چارے سے کرتا بات  
یہ چالاکوں کی بستی تھی اور حضرت شرمیلے تھے



تو نے دیکھا ہے کبھی ایک نظر شام کے بعد  
کتنے چپ چاپ سے لگتے ہیں شجر شام کے بعد

اتنے چپ چاپ کہ رستے بھی رہیں گے لاعلم  
چھوڑ جائیں گے کسی روز نگر شام کے بعد

میں نے ایسے ہی گنہ تیری جدائی میں کیے  
جیسے طوفان میں کوئی چھوڑ دے گھر شام کے بعد

رات بتی تو گئے آبلے اور پھر سوچا  
کون تھا باعثِ آغازِ سفر شام کے بعد

تو ہے سورج تجھے معلوم کہاں رات کا دکھ  
تو کسی روز مرے گھر میں اتر شام کے بعد

شام سے پہلے وہ مست اپنی اڑانوں میں رہا  
جس کے ہاتھوں میں تھے ٹوٹے ہوئے پر شام کے بعد

لوٹ آئے نہ کسی روز وہ آوارہ مزاج  
کھول رکھتے ہیں اسی آس پہ در شام کے بعد



تم آئے ہو نہ شب انتظار گزری ہے  
 تلاش میں ہے سحر بار بار گزری ہے  
 جنوں میں جتنی بھی گزری ہے  
 اگرچہ دل پہ خرابی ہزار گزری ہے  
 ہوئی ہے حضرت ناصح سے گفتگو جس شب  
 وہ شب ضرور سر کوئے یار گزری ہے  
 وہ بات سارے فسانے میں جس کا ذکر نہ تھا  
 وہ بات ان کو بہت ناگوار گزری ہے  
 نہ گل کھلے ہیں نہ ان سے ملے، نہ مے پی ہے  
 عجیب رنگ میں اب کے بہار گزری ہے  
 چمن پہ غارت گلچیں سے جانے کیا گزری  
 نفس سے آج صبا بے قرار گزری ہے



محببتوں میں ہر ایک لمحہ وصال ہوگا یہ طے ہوا تھا  
پچھڑ کے بھی ایک دوسرے کا خیال ہوگا یہ طے ہوا تھا

وہی ہونا، بدلتے موسم میں تم نے ہم کو بھلا دیا ہے  
کوئی بھی رت ہونہ چاہتوں کا زوال ہوگا یہ طے ہوا تھا

یہ کیا کہ سانسیں اکھڑ گئی ہیں سفر کے آغاز ہی سے یارو  
کوئی بھی تھک کر نہ راستے میں نڈھال ہوگا یہ طے ہوا تھا

جدا ہوئے ہیں تو کیا ہوا پھر یہی تو دستورِ زندگی ہے  
جدائیوں میں نہ قربتوں کا ملال ہوگا یہ طے ہوا تھا

چلو کہ فیضانِ کشتیوں کو جلا دیں گمنام ساحلوں پر  
کہ اب یہاں سے نہ واپسی کا سوال ہوگا یہ طے ہوا تھا



تمہاری انجمن سے اٹھ کے دیوانے کہاں جاتے  
جو وابستہ ہوئے تم سے وہ افسانے کہاں جاتے

نکل کر دیر و کعبہ سے اگر ملتا نہ مے خانہ  
تو ٹھکرائے ہوئے انساں خدا جانے کہاں جاتے

تمہاری بے رخی نے لاج رکھ لی بادہ خانے کی  
تم آنکھوں سے پلا دیتے تو پیمانے کہاں جاتے

چلو اچھا ہوا کام آگئی دیوانگی اپنی  
وگرنہ ہم زمانے بھر کو سمجھانے کہاں جاتے

قتیل اپنا مقدر غم سے بیگانہ اگر ہوتا  
تو پھر اپنے پرانے ہم سے پہچانے کہاں جاتے



وہ دل ہی کیا ترے ملنے کی جو دعائے نہ کرے  
میں تجھ کو بھول کے زندہ رہوں خدا نہ کرے

رہے گا ساتھ ترا پیار زندگی بن کر  
یہ اور بات، مری زندگی وفا نہ کرے

یہ ٹھیک ہے نہیں مرتا کوئی جدائی میں  
خدا کسی کو کسی سے مگر جدا نہ کرے

اگر وفا پہ بھروسہ رہے نہ دُنیا کو  
تو کوئی شخصِ محبت کا حوصلہ نہ کرے

سنا ہے اُس کو محبت دعائیں دیتی ہے  
جو دل پہ چوٹ تو کھائے مگر گلہ نہ کرے

بجھا دیا ہے نصیبوں نے میرے پیار کا چاند  
کوئی دیا میری پلکوں پہ اب جلا نہ کرے

زمانہ دیکھ چکا ہے، پرکھ چکا ہے اسے  
قتلِ جان سے جائے یہ التجا نہ کرے



یہ معجزہ بھی محبت کبھی دکھائے مجھے  
کہ سنگ تجھ پہ گرے اور زخم آئے مجھے

وہ میرا دوست ہے سارے جہاں کو ہے معلوم  
دغا کرے وہ کسی سے تو شرم آئے مجھے

میں گھر سے تیری تمنا پہن کے جب نکلوں  
برہنہ، شہر میں کوئی نظر نہ آئے مجھے

وہی تو سب سے زیادہ ہے نکتہ چیں میرا  
جو مسکرا کے ہمیشہ گلے لگائے مجھے

میں اپنے دل سے نکالوں خیال کس کس کا  
جو تو نہیں تو کوئی اور یاد آئے مجھے

میں اپنی ذات میں نیلام ہو رہا ہوں قتل  
غم زمانہ سے کہہ دو خرید لائے مجھے





سب کچھ سمجھ میں آتا ہے  
وہ ہم سے کیوں گھبراتا ہے

وہی ہے آنکھ سے دور بہت  
جس سے یہ دل کا ناٹھ ہے

اُس کے آگے چندا سورج  
نہ کوئی دل کو بھاتا ہے

سب آگ لگاتے ہیں اور بس  
کب کوئی آگ بجھاتا ہے

دل ایسا پاگل پنچھی ہے  
جو پھر اُس کے گن گاتا ہے

کوئی موسم ہو دل تڑپا ہو  
وہ پیار سے کب سہلاتا ہے

بے وجہ ضد کر بیٹھے گا  
بے وجہ من تڑپاتا ہے

نہ پاس آتا ہے میرے وہ  
نہ اپنے پاس بلاتا ہے

اب گلشن بیٹھ کے روؤں کیا  
کون آنسو پونچھنے آتا ہے





تمہارے نور نینوں کا چھلکتا جام مانگا ہے  
 نظر نے پھر نظر سے رُوح کا ابہام مانگا ہے

یہ کب ضد ہے کہ ہم کو چاند لا دو یا ستارے دو  
 کہ ہم نے تو فقط تم سے تمہارا نام مانگا ہے

عجب ہی بیقراری ہے ہجر کے تپتے صحرا میں  
 تمہیں آغاز مانگا ہے تمہیں انجام مانگا ہے

گزشتہ شب تیری تصویر رکھ کے سامنے رب سے  
 گنتی تمہیں ہر بار چوما ہے تمہیں ہر گام مانگا ہے

## بُندا

کاش میں تیرے بن گوش میں بُندا ہوتا!

رات کو بے خبری میں جو چل جاتا میں

تو ترے کان سے چپ چاپ نکل جاتا میں

صبح کو گرتے تری زلفوں سے جب باسی پھول

میرے کھو جانے پہ ہوتا ترا دل کتنا ملول

تو مجھے ڈھونڈتی کس شوق سے گھبراہٹ میں

اپنے مہکے ہوئے بستر کی ہر اک سلوٹ میں

جو نہی کرتیں تری نرم انگلیاں محسوس مجھے

ملتا اس گوش کا پھر گوشہ مانوس مجھے

کان سے تو مجھے ہرگز نہ اتارا کرتی

تو کبھی میری جداگی نہ گوارا کرتی

یوں تری قربت رنگیں کے نشے میں مدہوش

عمر بھر رہتا مری جاں میں ترا حلقہ بگوش

کاش میں تیرے بن گوش میں بُندا ہوتا!



چاہت میں کیا دنیا داری، عشق میں کیسی مجبوری  
لوگوں کا کیا، سمجھانے دو، اُن کی اپنی مجبوری

میں نے دل کی بات رکھی اور تو نے دنیا والوں کی  
میری عرض بھی مجبوری تھی، اُن کا حکم بھی مجبوری

روک سکو تو پہلی بارش کی بوندوں کو تم روکو  
کچی مٹی تو مہکے گی، ہے مٹی کی مجبوری

جب تک ہنستا گاتا موسم اپنا ہے سب اپنے ہیں  
وقت پڑے تو یاد آ جاتی ہے مصنوعی مجبوری

عدت گزری اک وعدے پر آج بھی قائم ہیں محسن  
ہم نے ساری عمر نباہی اپنی پہلی مجبوری



یہ دل، یہ پاگل دل مرا، کیوں بچھ گیا آوارگی  
اس دشت میں اک شہر تھا وہ کیا ہوا آوارگی

کل شب مجھے بے شکل کی آواز نے چونکا دیا  
میں نے کہا تو کون ہے، اس نے کہا آوارگی

لوگو بھلا اس شہر میں کیسے جنیں گے ہم جہاں  
ہو جرم تنہا سوچنا لیکن سزا آوارگی

یہ درد کی تنہائیاں، یہ دشت کا ویراں سفر  
ہم لوگ تو اکتا گئے اپنی سنا آوارگی

اک اجنبی جھونکے نے جب پوچھا مزے غم کا سبب  
صحرا کی بھیگی ریت پر میں نے لکھا آوارگی

اس سمت وحشی خواہشوں کی زد میں پیمانِ وفا  
اس سمت لہروں کی دھمک، کچا گھڑا، آوارگی

کل رات تنہا چاند کو دیکھا تھا میں نے خواب میں  
محسن مجھے اس آئے گی شاید سدا آوارگی



بیتے سال اور گزرے موسم پھر سے بلاتا جا  
 یاد جھروکہ کھول کے اک دن آنکھ ملاتا جا  
 دوراہا دو شہروں والا تن اور من کے بیچ  
 تو دونوں شہروں کا بھیدی، راہ سمجھاتا جا  
 پریت نگر کے راہی تیری منزل دور نہیں  
 شہر سے باہر صحرا ہے بس قدم اٹھاتا جا  
 جوگی پریت کی ریت ہے اک دن ڈسے گا تجھ کو ناگ  
 چاہے جتنی ناگ کے آگے بین بجاتا جا  
 دیپک راگ ہے کایا میری سن میں میری آگ  
 سچے سر ملہار کے تیرے آگ بجاتا جا  
 گھر ویران ہے لیکن پھر بھی پرکھ لے اپنے لیکھ  
 اس دروازے پر بھی اے دل الکھ جگاتا جا



آنکھ برسى نهى ترے نام په ساون كى طرح  
جسم سلگا هے ترى ياد ميں ايندهن كى طرح

لور ياءى دى هين كسى قرب كى خواهش نهى مجه  
كچھ جوانى كه بهى دن گزره هين بچين كى طرح

اس بلندى سه مجه تونه نوازا كيون تها  
گر كه ميں ٹوٹ كيا كائچ كه برتن كى طرح

مجه سه ملتے هوئے يه بات بهى سوچى هوتى  
ميں ترے دل ميں سما سكتا هوں دهر كن كى طرح

اب زليخا كو نه بدنار كرے كا كوئى  
اس كا دامن بهى دريده، ميرے دامن كى طرح

منتظر هے كسى مخصوص سى آهٹ كه ليه  
زندگى بيٹھى هے دهلير په، برهن كى طرح

نه كوئى راه اجالى، نه شبتاں ميں جلا  
ٹمٹماتا هوں چراغ سر مدفن كى طرح





چاند نے اپنا دیپ جلایا، شام بجھی ویرانے میں  
اس کی بستی دور ہے شاید دیر ہے اس کے آنے میں

اس کو نہیں دیکھا ہے جس نے، مجھ کو بھلا کیا سمجھے گا  
ان آنکھوں سے گزرنا ہوگا میرے دل تک آنے میں

اپنی ذات سے کچھ نسبت تھی وہ بھی اس کی خاطر سے  
میرا ذکر نہیں ملتا ہے اب میرے افسانے میں

ایک ہی دکھ تھا میرا اپنا، وہ بھی اس کو سونپ دیا  
آخر دل کی بات زباں تک، آ ہی گئی انجانے میں

حاب تو تم بھی جان گئی ہو، تم کو کیا سکھ ملنا تھا  
میرے گھر کے کام میں، میری ماں کا ہاتھ بٹانے میں

میری راتوں میں مہکے ہیں جو سپنوں کی ڈالی سے  
رنگ ہے ان پھولوں کا شامل آج ترے شرمانے میں

جس سے بات بھی کرنی مشکل وہ بھی اس محفل میں ہے  
مصحف کیسا لطف رہے گا اس کو شعر سنانے میں



کیا بتاؤں کیا ہے اپنا حال تیرے بعد  
اک دن بھی اب تو لگتا ہے اک سال تیرے بعد

یوں تو ویسے ہی لازوال تھی چاہت اپنی  
اب ہو گیا میں عاشق بے مثال تیرے بعد

تم گئے تو خوشیاں بھی روٹھ گئیں ساری  
ہو گیا مسرتوں کا انتقال تیرے بعد

کبھی ہنستا ہوں اپنی بے بسی پہ کبھی روتا ہوں  
زندگی بن گئی ہے صنم و بال تیرے بعد

ساؤن سا رہنے لگا ہے اب تو ہر وقت نظر میں  
ہوتی رہتی ہے اکثر ہستی پامال تیرے بعد

وہ گیا تو پھر کوئی دل میں نہ آیا منور  
بن کے رہ گیا ہوں خود کیلئے سوال تیرے بعد



غم کی بارش نے بھی تیرے نقش کو دھویا نہیں  
تو نے مجھ کو کھو دیا، میں نے تجھے کھویا نہیں

نیند کا ہلکا گلابی سا خمار آنکھوں میں تھا  
یوں لگا جیسے وہ شب کو دیر تک سویا نہیں

ہر طرف دیوار و در اور ان میں آنکھوں کے ہجوم  
کہہ سکے جو دل کی حالت وہ لب گویا نہیں

جرم آدم نے کیا اور نسلِ آدم کو سزا  
کاٹتا ہوں زندگی بھر میں نے جو بویا نہیں

جانتا ہوں ایک ایسے شخص کو میں بھی منیر  
غم سے پتھر ہو گیا لیکن کبھی رویا نہیں



اس بے وفا کا شہر ہے اور ہم ہیں دوستو  
اشکِ رواں کی لہر ہے اور ہم ہیں دوستو

یہ اجنبی سی منزلیں اور رفتگاں کی یاد  
تنہائیوں کا زہر ہے اور ہم ہیں دوستو

لائی ہے اب اڑا کے گئے موسموں کی باس  
برکھا کی رت کا قہر ہے اور ہم ہیں دوستو

پھرتے ہیں مثل موج ہوا شہر شہر میں  
آوارگی کی لہر ہے اور ہم ہیں دوستو

شامِ اَلَمِ ڈھلی تو چلی درد کی ہوا  
راتوں کا پچھلا پہر ہے اور ہم ہیں دوستو

آنکھوں میں اڑ رہی ہے لٹی محفلوں کی دھول  
عبرت سرائے دہر ہے اور ہم ہیں دوستو



نگری نگری پھرا مسافر، گھر کا رستہ بھول گیا  
کیا ہے تیرا، کیا ہے میرا، اپنا پرایا بھول گیا

کیا بھولا کیسے بھولا، کیوں پوچھتے ہو؟ بس یوں سمجھو  
کارن دوش نہیں ہے کوئی، بھولا بھالا بھول گیا

کیسے دن تھے، کیسی راتیں، کیسی باتیں گھاتیں تھیں  
من بالک ہے، پہلے پیار کا سندر سپنا بھول گیا

اندھیارے سے ایک کرن نے جھانک کے دیکھا، شرمائی  
دھندلی چھب تو یاد رہی، کیسا تھا چہرہ بھول گیا

یاد کے پھیر میں آ کر دل پر ایسی کاری چوٹ لگی  
دکھ میں سکھ ہے سکھ میں دکھ ہے، بھید یہ نیارا بھول گیا

سوجھ بوجھ کی بات نہیں ہے من موجی ہے مستانہ  
لہر لہر سے جا سر ٹپکا، ساگر گہرا بھول گیا

کوئی کہے یہ کس نے کہا تھا، کہہ دو جو کچھ جی میں ہے  
میرا جی کہہ کر پچھتایا اور پھر کہنا بھول گیا



گئے دنوں کا سراغ لے کر کدھر سے آیا، کدھر گیا وہ  
عجیب مانوس اجنبی تھا، مجھے تو حیران کر گیا وہ

بس ایک موتی سی چھب دکھا کر، بس ایک میٹھی سی دھن سنا کر  
ستارہ شام بن کے آیا، برنگ خواب سحر گیا وہ

خوشی کی رت ہو کہ غم کا موسم، نظر اسے ڈھونڈتی ہے ہر دم  
وہ بوئے گل تھا کہ نغمہ جاں، مرے تو دل میں اتر گیا وہ

نہ اب وہ یادوں کا چڑھتا دریا، نہ فرصتوں کی اداس برکھا  
یونہی ذرا سی کسک ہے دل میں، جو زخم گہرا تھا بھر گیا وہ

بس ایک منزل ہے بوالہوس کی، ہزار رستے ہیں اہل دل کے  
یہی تو ہے فرق مجھ میں اس میں، گزر گیا میں، ٹھہر گیا وہ

وہ میکدے کو جگانے والا، وہ رات کی نیند اڑانے والا  
یہ آج کیا اس کے جی میں آئی کہ شام ہوتے ہی گھر گیا وہ

وہ جس کے شانے پہ ہاتھ رکھ کر سفر کیا تو بے منزلوں کا  
تری گلی سے، نہ جانے کیوں، آج سر جھکائے گزر گیا وہ



دل میں اک لہری اٹھی ہے ابھی  
کوئی تازہ ہوا چلی ہے ابھی

شور برپا ہے خانہ دل میں  
کوئی دیوار سی گری ہے ابھی

کچھ تو نازک مزاج ہیں ہم بھی  
اور یہ چوٹ بھی نئی ہے ابھی

تو شریکِ سخن نہیں ہے تو کیا  
ہم سخن تیری خامشی ہے ابھی

یاد کے بے نشاں جزیروں سے  
تیری آواز آ رہی ہے ابھی

شہر کی بے چراغ گلیوں میں  
زندگی تجھ کو ڈھونڈتی ہے ابھی

سو گئے لوگ اس حویلی کے  
ایک کھڑکی مگر کھلی ہے ابھی



محبتیں جب شمار کرنا تو سازشیں بھی شمار کرنا  
جو میرے حصے میں آئی ہیں وہ اذیتیں بھی شمار کرنا

جلائے رکھوں گی صبح تک میں تمہارے رستوں میں اپنی آنکھ  
مگر کہیں ضبط ٹوٹ جائے تو بارشیں بھی شمار کرنا

جو حرف لوحِ وفا پہ لکھے ہوئے ہیں اُن کو بھی دیکھ لینا  
جو رائیگاں ہو گئیں وہ ساری عبارتیں بھی شمار کرنا

یہ سردیوں کا اداس موسم کہ دھڑکنیں برف ہو گئی ہیں  
جب ان کی تیج بستگی پرکھنا، تمازتیں بھی شمار کرنا

تم اپنی مجبوریوں کے قصے ضرور لکھنا وضاحتوں سے  
جو میری آنکھوں میں جل بچھی ہیں وہ خواہشیں بھی شمار کرنا





ہوا کو لکھنا جو آ گیا ہے

اب اُس کی مرضی کہ وہ خزاں کو بہار لکھ دے

بہار کو انتظار لکھ دے

سفر کی خواہش کو واہمنوں کے عذاب سے

ہم کنار لکھ دے

وفا کے رستوں پہ چلنے والوں کی قسمتوں میں

غبار لکھ دے

ہوا کو لکھنا جو آ گیا ہے

ہوا کی مرضی کہ وصل موسم میں ہجر کو حصہ دار لکھ دے

محببتوں میں گزرنے والی رُتوں کو ناپائیدار لکھ دے

شجر کو بے سایہ دار لکھ دے

ہوا کو لکھنا جو آ گیا ہے

اب اس کی مرضی کہ وہ ہمارے دیئے بجھائے

شبوں کو با اختیار کر کے سحر کو بے اعتبار لکھ دے

ہوا کو لکھنا سکھانے والو

ہوا کو لکھنا جو آ گیا ہے



سمندر میں اترتا ہوں تو آنکھیں بھیگ جاتی ہیں  
 تری آنکھوں کو پڑھتا ہوں تو آنکھیں بھیگ جاتی ہیں

تمہارا نام لکھنے کی اجازت چھن گئی جب سے  
 کوئی بھی لفظ لکھتا ہوں تو آنکھیں بھیگ جاتی ہیں

تری یادوں کی کوشبو کھڑکیوں میں رقص کرتی ہے  
 ترے غم میں سلگتا ہوں تو آنکھیں بھیگ جاتی ہیں

میں ہنس کے جھیل لیتا ہوں جدائی کی سبھی رسمیں  
 گلے جب اُس کے لگتا ہوں تو آنکھیں بھیگ جاتی ہیں

نہ جانے ہو گیا ہوں اس قدر حساس میں کب سے  
کسی سے بات کرتا ہوں تو آنکھیں بھیگ جاتی ہیں

وہ سب گزرے ہوئے لمحات مجھ کو یاد آتے ہیں  
تمہارے خط جو پڑھتا ہوں تو آنکھیں بھیگ جاتی ہیں


میں سارا دن بہت مصروف رہتا ہوں مگر جو نہی  
قدم چوکھٹ پہ رکھتا ہوں تو آنکھیں بھیگ جاتی ہیں



## کنگن

کاش میں تیرے حسین ہاتھ کا کنگن ہوتا  
تو بڑے پیار سے چاؤ سے بڑے مان کے ساتھ  
اپنی نازک سی کلائی میں چڑھاتی مجھ کو  
اور بے تابی سے فرقت کے خزاں لمحوں میں  
تو کسی سوچ میں ڈوبی جو گھماتی مجھ کو  
میں ترے ہاتھ کی خوشبو سے مہک سا جاتا  
جب کبھی موڈ میں آ کر مجھے چوما کرتی  
تیرے ہونٹوں کی میں حدت سے دہک سا جاتا  
رات کو جب بھی تو نیندوں کے سفر پر جاتی

مرمیں ہاتھ کا اک تکیہ بنایا کرتی  
 میں ترے کان سے لگ کر کئی باتیں کرتا  
 تیری زلفوں کو ترے گال کو چوما کرتا  
 جب بھی تو بندِ قبا کھولنے لگتی جاناں  
 اپنی آنکھوں کو ترے حُسن سے خیرہ کرتا  
 مجھ کو بے تاب سا رکھتا تری چاہت کا نشہ  
 میں تری رُوح کے گلشن میں مہکتا رہتا  
 میں ترے جسم کے آنگن میں کھلتا رہتا  
 کچھ نہیں تو یہی بے نام سا بندھن ہوتا  
 کاش میں تیرے حُسیں ہاتھ کا کنگن ہوتا





سوچتا ہوں کہ اسے نیند بھی آتی ہوگی  
یا مری طرح فقط اشک بہاتی ہوگی

وہ مری شکل مرا نام بھلانے والی  
اپنی تصویر سے کیا آنکھ ملاتی ہوگی

اس زمیں پر بھی ہے سیلاب مرے اشکوں سے  
میرے ماتم کی صدا عرش پہلاتی ہوگی

شام ہوتے ہی وہ چوکھٹ پہ جلا کر شمعیں  
اپنی پلکوں پہ کئی خواب سلاتی ہوگی

اُس نے سنلوا بھی لیے ہوں گے سیاہ رنگ لباس  
اب محرم کی طرح عید مناتی ہوگی

ہوتی ہوگی مرے بوسے کی طلب میں پاگل  
جب بھی زلفوں میں کوئی پھول سجاتی ہوگی

میرے تاریک زمانوں سے نکلنے والی  
روشنی تجھ کو مری یاد دلاتی ہوگی



وصی شاہ کی نئی کتاب ”میرے ہو کے رہو“  
میں سے ایک نظم

میں جو دن کو بھی کہوں رات، وہ اقرار کرے  
مجھ کو حسرت ہے کوئی یوں بھی مجھے پیار کرے  
میری خاطر وہ سہے دنیا کے طعنے، دھکے  
ننگے پیروں سے وہ صحراؤں کے کانٹے چکھے  
مجھ کو پانے کے لیے جون کے روزے رکھے  
میں ہوں دیوانہ وہ دیوانوں سا اظہار کرے  
مجھ کو حسرت ہے کوئی یوں بھی مجھے پیار کرے



اور تو سب کو پلاتے رہے مست آنکھوں سے  
ہاتھ ساغر نے بڑھایا تو برا مان گئے  
ساغر صدیقی

کیسے کہہ دوں کہ مجھے چھوڑ دیا اس نے  
بات تو سچ ہے مگر بات ہے رسوائی کی  
پروین شاکر

گذشتہ شب تیری تصویر رکھ کے سامنے رب سے  
تمہیں ہر بار چوما ہے تمہیں ہر گام مانگا ہے  
گلشن آراء

جو زہر پی چکا ہوں تمہی نے مجھے دیا تھا  
اب تم تو زندگی کی دعائیں مجھے نہ دو  
احمد فراز

وہ جس کے شانے پہ ہاتھ رکھ کر سفر کیا تو نے منزلوں کا  
تری گلی سے، نہ جانے کیوں، آج سر جھکائے گزر گیا وہ  
ناصر کاظمی

ہوتی ہو گی میرے بوسے کی طلب میں پاگل  
جب بھی زلفوں میں کوئی پھول سجاتی ہو گی  
وصی شاہ

یہ خدا بن کے رعایت نہیں کرتے ہیں وصی  
حسن والوں کو کبھی قبلہ و کعبہ نہ بنا  
وصی شاہ

خواب صورت اور معیاری کتب چھپوانے کیلئے رابطہ کریں۔ نصیر چوہان: 0321-4891178

سویرا پبلیکیشنز



Rs: 170/-

الحمد مارکیٹ اردو بازار لاہور۔ فون: 0321-4891178